

# VIL-BELT VICTORIA

Pubblikazzjoni bimensili tal-Bażilika ProtoParrokkjali ta' San Ġorġ | Għawdex

MEJJU – ĠUNJU 2011

Nru 180



## FARES LIL DIN IL-GŻIRA KIF DEJEM GĦAMILT TUL L-ISTORJA

*L-E.T. Mons. Mario Grech, isqof ta' Għawdex  
Solenità Liturġika ta' San Ġorġ, Mejju 2011*

Il-Bażilika ta' San Ġorġ  
takkwista kwazi  
€127,000 minn  
fondi ta' eko-Għawdex

» *aqra iżjed f'paġna 8*



L-Arċipriet Mons. Pawl. Cardona u Francesco Pio Attard  
jiffirmaw għall-Kurritat Storiku-Kulturali tal-Bażilika.  
(Hajr lill-Ministeru għal Għawdex)



# Editorjal

UFFIĊĊJU EDITORJALI

Uffiċċju Parrokkjali Bazilika San Ġorġ Triq il-Karità, Victoria VCT 1200, Għawdex

tel: 2155 6377, fax: 2155 6981 email: info@ilbeltvictoria.org

web: www.stgeorge.org.mt radio: 104.00MHz FM Stereo

## Festa għal min?

Issa li qeghdin fil-qalba ta' l-istaġun tal-Festa ta' San Ġorġ, tajjeb li nistaqsu lilna nfusna: *Lil min* qed naghmluha din il-festa? Dak kollu li niċċelebraw, naghmluh tassew skond l-ghan li għalih għandha ssir il-festa u fid-dawl ta' l-ispirtu veru tagħha?

Jithejjew bosta attivitajiet fi żmien il-Festa li permezz tagħhom niskopru iżjed il-figura tal-Patron maħbub tagħna, għax primarjament il-festa tiegħu *miegħu* trid tlaqqagħna, u – permezz tiegħu – ma' Alla. Għalhekk id-disa' Ħamisijiet u n-Novena bi thejjija spiritwali u didattika, għalhekk it-Tridu u l-omeliji kateketiċi l-oħra fuq il-qaddis, għalhekk il-funzjonijiet u l-liturġiji solenni, għalhekk il-mużika sabiħa u l-espressjonijiet l-oħra ta' l-arti, għalhekk it-tagħmir u tiżjin festiv fil-

bażilika kif hu xieraq... biex insellmu lil San Ġorġ bl-aħjar mod, nassimilaw ruħna iktar miegħu, u nkunu nistgħu ngawduh fl-isplendur kollu tiegħu. Għandna wkoll noqogħdu attenti li nżommu ħarsitna ffukata sew fuq *dak* li qed niċċelebraw, biex naħarbu kull periklu li nispiċċaw niċċelebraw lilna nfusna flok lill-qaddis li tant inħobbu...

Sar ħafna xogħol bi thejjija għall-festa, li ilu għaddej ix-xhur, biex kemm il-bażilika u kemm beltna jkollhom l-isbaħ libsa li tixraq tassew lil San Ġorġ. Is-Socjetà Filarmonika *La Stella*, bħal kull sena, thejji mill-aħjar għall-festi kbar f'għieħ il-Patron tal-gzira, biex flimkien naghmlu l-aqwa u l-aħjar ċelebrazzjoni lill-“Prinċep tal-Martri”. Għalhekk din is-socjetà mużikali jixirgilha kull tifhir

u ħajr għall-mod professjonali li bih tiċċelebra l-festi esterni, f'kordinament eżemplari mal-Bażilika Ġorġjana. L-apprezzament tagħna jmur lill-voluntiera kollha, mill-kbir saż-żgħir, li b'xi mod jew iehor qed jirsistu biex il-Festa ta' San Ġorġ, bħas-snin ta' qabel, tkun wahda unika fil-gzira.

Mela niżguraw ruħna li nattendu għall-funzjonijiet kollha li jsiru fil-bażilika u wara flimkien nimlew it-toroq prinċipali tal-Belt Victoria. U magħna, bħas-snin ta' qabel, nistiednu lir-Rabtin u l-Għawdxin kollha, li magħna ilhom sa mill-qedem iqimu lil San Ġorġ bħala Patron u Protettur tagħhom. Għax, wara kollox, jekk ma niċċelebrawx lil San Ġorġ, lil min irridu niċċelebraw?

**Il-festa t-tajba!**

### KRONAKA PARROKKJALI

#### Membri godda fil-komunità parrokkjali

01/05/2011	<b>George</b> , bin George Vassallo u Frances Galea
29/05/2011	<b>Gulia</b> , bint Joseph Grech u Cheryl Borg
12/06/2011	<b>Ana</b> , bint Angelo Portelli u Nicolette Camilleri
17/06/2011	<b>Luke</b> , bin Duncan Axisa u Marietta Vella
19/06/2011	<b>Loukis</b> , bin John Louis Cassar u Sarah Casha
25/06/2011	<b>Christine</b> , bint Joseph Cutajar u Miriam Rapa

#### Inghaqdu fis-sagrament taż-Żwieġ

07/05/2011	<b>Paul Camilleri</b> u <b>Lara Montebello</b>
04/06/2011	<b>George Farrugia</b> u <b>Louisa von Brockdorff</b>
11/06/2011	<b>Raymond Grima</b> u <b>Georgette Cardona</b>
24/06/2011	<b>Joseph Sam Portelli</b> u <b>Maria Josephine Cassar</b>

#### Marru jingħaqdu ma' Kristu Rxoxt

19/05/2011	<b>Rita Spiteri</b>
07/06/2011	<b>Joseph Camilleri</b>
27/06/2011	<b>Francis Xavier Galea</b>

*Il-Belt Victoria* hi l-pubblikazzjoni maħruġa kull xahrejn mill-Bażilika ProtoParrokkjali ta' San Ġorġ, bl-ghan li twassal il-messaġġ Kristjan u aħbarijiet oħra tal-parroċċa lill-membri tal-komunità parrokkjali mifruxa ma' l-erbat irjieħ tad-dinja. L-ewwel ħarġa għet stampata fl-1981 wara deċiżjoni li ttieħdet f'seminar parrokkjali fi Frar ta' dik is-sena, bl-inizjattiva ta' l-Arcipriet Mons. Emanuel Mercieca. Mitbugħa għand *A&M Print*, il-Qala, Għawdex.



BORD EDITORJALI

Francesco Pio Attard, Andrew Formosa, Neville Galea, Antoine Vassallo, George Francis Vella

Il-fehmiet tal-kontributori mhux bilfors jaqblu ma' dawh tal-bord editorjali.

FOTOGRAFIJA

Joe Attard, Dr Michael J. Camilleri, Mario Casha, Andrew Formosa, Ivan Galea, Tonio Schembri, Mons. Felix Tabone, Joseph J.P. Zammit

## Nifirġu bil-wirt tal-Beatu Papa Ġwanni Pawlu II

Fl-1 ta' Mejju 2011, fi Pjazza San Pietru, quddiem il-Bażilika tal-Vatikan, il-Q.T. il-Papa Benedittu XVI mexxa r-Rit tal-Beatifikazzjoni tal-predeċessur tiegħu, il-maħbub Papa Ġwanni Pawlu II (1920-2005), biex hekk twettqet ix-xewqa ta' hafna – Kattoliċi u m'humieq – li sa fl-aħħar jarawh mgħolli għall-gieħ ta' l-altari u pprezentat universalment bħala mudell ta' fidi u ta' qdusija.

Naturalment, il-parroċċa ta' San Ġorġ ma setgħetx ma tinghaqadx fil-ferħ tad-dinja Kattolika kollha għal din il-grajja storika. Dan mhux biss għax l-Arcipriet Mons. Pawlu Cardona kien prezenti flimkien ma' bosta sacerdoti oħra Għawdxin għaċ-ċerimonja sinifikattiva, li mhux b'kumbinazzjoni thalliet għall-Ħadd tal-Ħniena Divina li l-festa tagħha kienet twaqqfet mill-beatu l-ġdid, imma wkoll minhabba iktar minn rabta waħda li tgħożż mal-figura ta' Karol Józef Wojtyła.

### Iżur Malta u Għawdex

Iż-żjara pastorali ta' Ġwanni Pawlu II f'Malta f'Mejju 1990 xeghlet entuzjażmu kbir fil-poplu tagħna, aktar u aktar għax kienet l-ewwel darba li s-Suċċessur ta' Pietru rifes fuq ix-xtut tal-gżejjer tagħna. Fost l-oħrajn hu sab ukoll il-hin li jiġi Għawdex, fejn gie milqugħ fis-Seminarju ta' l-Isqof, fil-Katidral ta' l-Assunta u fis-Santwarju Ta' Pinu. L-Arcipriet Mons. Salv Borg hejja lill-parruċċani tiegħu b'kull mod li seta' għal din il-laqgħa straordinarja, u meta wasal il-jum tant mistenni tas-26 ta' Mejju, deher kartellun kbir bil-kuluri Papali ta' l-abjad u l-isfar imwaħħal bejn kampnar u iehor tal-Bażilika Ġorġjana, bil-kelmiet fuqu: "BASILICA S. GIORGIO SALUTA IL PAPA". Ghalkemm il-Papa ma daħalx Pjazza San Ġorġ u ma żarx il-bażilika kif hafna kienu xtaquh jagħmel, żgur li hu u niezal mit-Telgħa tal-Kastell ma setax ma jinnutax din it-tislima filjali li kienet qed tagħmillu l-komunità parrokkjali Ġorġjana.

### Laqgħat mal-Papa f'Ruma

Xahar biss wara, fl-ewwel ġimgha ta' Awwissu 1990, l-Arcipriet ta' San Ġorġ Mons. Salv Borg, akkumpanjat mill-membri tal-Chorus Urbanus, kellu laqgħa sabiħa mal-Qdusija Tiegħu l-Papa Ġwanni Pawlu II, meta l-istess kor kien mistieden uffiċjalment ikanta fl-Awla Paolo VI f'kuncert waqt l-udjenza generali.

F'din l-okkażjoni l-kor kien fl-aktar post qrib lejn il-Papa, tefgħa ta' ġebbla bogħod minnu, u kanta l-Pacem in Maribus ta' Charles Camilleri, L-Innu tal-Papa ta'

Rosanne Dimech, u *Exultate Justi in Domine* ta' Ludovico da Viadana, taht id-direzzjoni ta' Mro John Galea. Waqt id-diskors li għamel bl-Ingliż, il-Papa għamel aċċenn qawwi għall-kor: "My greetings and thanks go to Chorus Urbanus from Gozo in Malta; you have helped us lift our hearts and minds to God with your joyful singing" (ara r-rapport fl-Osservatore Romano, 9 ta' Awwissu 1990, p. 5). Immedjatament wara, il-kor kanta l-Innu Malti fost iċ-ċapċip tal-pubbliku u t-tislima mill-Papa nnifsu.

Għal din l-okkażjoni attenda wkoll l-E.T. Dr Alexander Cachia Zammit, l-Ambaxxatur Malti għas-Santa Sede u benefattur tal-Bażilika Ġorġjana. Fi tmiem l-udjenza,

replika tal-kwadru tal-Madonna ta' Mejju li jinsab fuq l-Altar tal-Kor tal-Bażilika ta' San Ġorġ, impittra minn Austin Camilleri, tniżżlet mill-post fejn kienet tul l-udjenza kollha u giet ipprezentata lill-Papa Ġwanni Pawlu II mill-president tal-Chorus Urbanus Carmel P. Grech. Il-Papa bierek kemm il-kwadru u kemm il-bandiera Maltija li kienet miżmuma mit-tfal tal-membri tal-kor. L-istess *Osservatore Romano* rrapporta din id-donazzjoni u qal: "E un dono, anchesso estremamente



It-tislima ta' merħba lill Ġwanni Pawlu II, imwaħħla mal-faċċata tal-Bażilika Ġorġjana.

significativo, hanno voluto portare questa mattina al Santo Padre anche i membri del Chorus Urbanus della Basilica di San Giorgio a Gozo (Malta). Gli hanno offerto la riproduzione, eseguita da uno di loro stessi, valente pittore, oltre che cantante, di un quadro del 700 raffigurante la Madonna con il Bambino Gesù ed il piccolo San Giovanni, una pittura alla quale essi sono particolarmente devoti".

Anki l-Kor *Laudate Pueri* kellu okkażjonijiet li jkanta fil-Bażilika ta' San Pietru, fost l-oħrajn f'Novembru 1988 meta gie mistieden janima laqgħa internazzjonali ta' l-eks-allievi Salesjani, f'Awwissu 1998, u mill-ġdid fis-Sajf ta' l-2000, is-sena tal-Ġublew il-Kbir ta' l-Inkarnazzjoni, meta l-Arcipriet Mons. Ġużeppi Farrugia mexxa pellegrinaġġ parrokkjali lejn il-Belt Eterna bi twegiba tal-komunità parrokkjali Ġorġjana għax-xewqa tal-Papa li l-Kattoliċi kollha jiċċelebraw il-Ġublew b'pellegrinaġġ lejn l-imkejjen imqaddsa fejn huma midfuna l-Appostli Pietru u Pawlu. B'tifkira ta' din is-Sena Mqaddsa, kif ukoll taċ-Ċentinarju Ġorġjan ta' l-2003, f'Lulju 2004 twaqqaf bieb ġdid tal-bronż fid-dahla principali tal-bażilika, li jgħorr fuq nett tiegħu l-istemma pontifiċja ta' Ġwanni Pawlu II. Il-Bażilika għandha wkoll relazzjonijiet tajbin hafna mal-Kor Pontifiċju tal-Cappella Sistina.



## Ordinazzjoni ta' Saċerdot Ġorġjan

“Il-preżenza tiegħek fil-Knisja, tkun fejn tkun, hija garanzija li ahna ha jkollna kollox”

L-Isqof Mons. Mario Grech lil Dun Simon M. Cachia, 29 ta' Mejju 2011

Il-festi Ewkaristiċi tal-Kwarantuni Mqaddsa din is-sena kienu motiv ta' ferh doppju għall-komunità parrokkjali Ġorġjana, billi nhar is-Sibt 28 ta' Mejju 2011, fil-Katidral ta' l-Assunta, il-Belt Victoria, l-Isqof ta' Ghawdex Mons. Mario Grech ordna presbiteru lil Dun Simon Mario Cachia, mill-parroċċa ta' San Ġorġ. Miegħu ġew ordnati wkoll sitt saċerdoti ohra mid-djoċesi tagħna, fosthom Dun Samuel Grech, li fl-ahhar sentejn għamel hidma pastorali fil-parroċċa tagħna u fl-ahhar xhur għex ukoll fid-dar parrokkjali bhala djaknu.

Hafna kienu l-membri tal-komunità Ġorġjana li marru jinghaqdu mas-saċerdoti l-ġodda fil-ferh ta' l-ordinazzjoni presbiterali fil-Katidral. L-għada, il-Hadd 29, fil-bidu tal-Pontifikal Solenni ta' tmiem il-Kwarantuni Mqaddsa fil-bażilika tagħna, li beda fil-5.00pm, l-Isqof Grech ippreżenta lil Dun Simon bhala s-saċerdot il-ġdid mill-komunità parrokkjali tagħna, waqt li indirizza lill-miġemgħa b'dan il-kliem: “Huti, b'ferh kbir nixtieq nipprezentalkom saċerdot ġdid minn dil-parroċċa... Kemm hi f'waqtha illi Dun Simon jiċċelebra l-ewwel Quddiesa tiegħu f'dil-bażilika, fil-parroċċa tiegħu, propju meta qegħdin niċċelebraw il-festa ta' l-Ewkaristija”. Imbagħad dar fuq Dun Simon u ssokta jghidlu: “Għax il-preżenza tiegħek fil-Knisja, tkun fejn tkun, hija garanzija li ahna ha jkollna kollox: ha jkollna l-Ewkaristija. U għalhekk ilqajniek, nifirħu miegħek, u nakkumpanjawk”.


Il-parroċċa ta' San Ġorġ ilu ma jkollha saċerdot ġdid minn Lulju 2004, u bhalissa m'għandha l-ebda seminarista jitthejja għall-formazzjoni fis-Seminarju Maġġuri.

Lil Dun Simon u Dun Samuel nitolbu għalihom u nawgurawlihom *ad multos annos!*

**Simon Mario Cachia** twieled il-Belt Victoria, minn Carmel C. Cachia u Jessie mwielda Xuereb, nhar is-7 ta' Novembru 1985, u ġie mghammed ftit tal-jiem wara fi hdan il-komunità parrokkjali ta' San Ġorġ. Il-formazzjoni reliġjuża fis-snin tat-tfulija u l-adolessenza rċeviha fi hdan il-komunità li tghix madwar iċ-Centru Pastorali *Ragħaj it-Tajjeb* f'Taċ-Ċawla, u iktar tard fil-*Museum* tas-subien tal-Belt Victoria. Ha l-edukazzjoni akkademika tiegħu fl-Iskola Primarja tal-Gvern ta' l-istess belt, fis-Seminarju Minuri ta' Ghawdex u fl-Iskola Post-Sekondarja *Sir Mikelang Refalo*. F'dan iż-żmien Simon kien attiv hafna fi hdan il-Kor *Laudate Pueri* kif ukoll fir-radju tal-parroċċa *Lehen il-Belt Victoria*.

F'Settembru 2003, Simon beda l-mixja tiegħu lejn is-saċerdozju fis-Seminarju Maġġuri ta' Ghawdex. Irraba' sena, imsejha “intermedjarja”, qattagħha Ruma fil-parroċċa ta' San Injazju ta' Antjokja. Matul is-seba' snin fis-seminarju, Dun Simon ha l-formazzjoni pastorali tiegħu fil-parroċċi ta' San Ġorġ, tal-Munxar, ta' l-Ghasri, taż-Żebbuġ, ta' Bormla u tax-Xagħra. F'għeluq is-seba' sena fis-Seminarju Maġġuri, ha l-baċellerat fit-Teologija mill-Università *Angelicum* ta' Ruma.

Fl-20 ta' Ġunju 2010, Dun Simon irċieva l-ordni tad-djkonat minn idejn l-E.T. Mons. Mario Grech, Isqof ta' Ghawdex. Minn Settembru li għadda Dun Simon qed jghix Ruma, fejn qed ikompli l-istudji tiegħu fil-Pedagogija għall-Iskola u Formazzjoni Professjonali fi hdan il-Fakultà tax-Xjenzi ta' l-Edukazzjoni ta' l-Università Pontifiċja Salesjana, filwaqt li qed jagħti servizz pastorali fl-istess parroċċa li laqgħetu snin qabel bhala seminarista.



Hajr: CPM Imaging

## Messaggj minn Dun Simon

Gheziez membri tal-komunità parrokkjali, riesqa bil-mod il-Festa ta' San Ġorġ, Patrun taghna lkoll. Imma din is-sena, ma' din il-festa, il-Mulej ftakar fina b' mod speċjali għaliex tana saċerdot gdid. Is-saċerdot, kif tafu, hu bniedem bhal kulhadd, imma, minghajr ebda mertu tiegħu, jiġi magħżul minn fost il-bnedmin biex, bid-don mogħti mill-Ispirtu s-Santu nhar l-Ordinazzjoni Sagra, imexxi u jiggwida lill-bnedmin f'dak li għandu x'jaqsam ma' Alla u mal-hwejjeġ tas-Sema. Għalhekk kull saċerdot prezenti fil-komunità parrokkjali jiġi appoġġjat, maħbub u rrispettat. Is-saċerdot qed jirrappreżenta lil Kristu nnifsu u lil Ommna l-Knisja f'kull mument ta' hajjitna. Lilu nsibuh prezenti prattikament f'kull mument ta' hajjitna, mit-twelid sal-mewt. Insibuh jitlob għalina u għall-gheziez mejtin taghna, jahfrilna f'isem Kristu, jgħallimna f'isem il-Knisja, iwissina bil-Vangelu, ihobbna, fuq kollox jagħtina lil Kristu fis-Sagrificċju Ewkaristiku.


Itolbu għas-saċerdot, hobbuh, ghenuh, u meta forsi jiżbalja - għax hu bniedem bhall-oħrajn - għadruh u itolbu iktar għalih minflok ma tiġġudikawh. Ftakru li kull saċerdot hu barka u teżor għall-parroċċa taghna.

Min-naha tiegħi, jien inwiegħed it-talb tiegħi għalikom ilkoll. Kull saċerdot hu fid-dmir li jitlob għall-komunità li jkun qed imexxi. Grazzi ta' l-appoġġ li dejjem urejtuni fil-mixja lejn is-saċerdozju, tat-tbissima u tal-kuraġġ meta kien hemm bżonn, u fuq kollox tat-talb tagħkom għalija. Il-Mulej magħkom u San Ġorġ iharsukom.

**Samuel Grech** twieled fit-3 ta' Ottubru 1985, minn George Grech u Antonia mwielda Schembri. Hu ġie mghammed xahar wara fil-knisja parrokkjali tal-Vergni Mqaddsa ta' Loreto, f' raħal twelidu, Għajnsielem. Mill-1991 sa l-1996 hu rċieva l-ewwel edukazzjoni tiegħu fl-Iskola Primarja *Anton Cassar* ta' Għajnsielem, u wara dik sekondarja fil-Liċew *Ninu Cremona* tal-Belt Victoria. Minhabba fil-mewt bikrija ta' missieru u ommu, kif ukoll ta' oħtu ikbar minnu, Samuel u hutu ġew imrobbija bi mhabba kbira minn zithom Ġiġa, l-ewwel il-Fontana u mbaġħad ir-Rabat fejn għadu joqgħod sal-lum. Konsegwentement Samuel għal bosta snin kien jiffrekwenta regolarment il-parroċċa ta' San Ġorġ.

Samuel kompla bl-istudji tiegħu fl-Iskola Post-Sekondarja *Sir Mikelang Refalo*, u fl-istess żmien impenja ruhu bis-serjetà fi hdan is-Socjetà tad-Duttrina Nisranija, il-*Museum*, fejn għallim fl-oqsma ta' Għajnsielem u r-Rabat, u wasal biex laħaq ukoll soċju. Fl-2004 daħal fis-Seminarju Maġġuri ta' Ghawdex fejn beda l-kors ta' formazzjoni li wasslu għall-ordinazzjoni presbiterali. Is-sena intermedjarja tiegħu fl-2007 għamilha fil-parroċċa ta' San Stanislaw Kostka f'Bay City, Michigan, l-Istati Uniti ta' l-Amerika. Hu għamel ukoll esperjenzi pastorali f'Għajnsielem stess, l-Għasri, iż-Żebbuġ, u l-Għarb.

F'Ottubru 2009, Samuel ġie assenjat għal sentejn ta' esperjenza pastorali fil-parroċċa ta' San Ġorġ, waqt li kompla bl-istudji tiegħu fis-Seminarju Maġġuri. Hawn hu involva ruhu b'diversi hidmiet, fosthom il-Grupp tal-Vokazzjonijiet,



il-laqgħat tal-koppji għarajjes, u anki t-tqarbin lill-morda bhala akkoltu, kif ukoll fir-radju *Lehen il-Belt Victoria*. F'Ġunju 2010, Dun Samuel ġie ordnat djaknu, u minn Frar ta' wara hu beda joqgħod fid-dar parrokkjali ta' San Ġorġ kull ġimgha mill-Hamis sal-Fladd, bhala parti mill-programm pastorali tiegħu fil-formazzjoni lejn is-saċerdozju. Bhala djaknu hu ha sehem b' mod iżjed dirett fil-hajja liturgika tal-parroċċa, speċjalment permezz tal-predikazzjoni.

Wara l-ordinazzjoni, issa Dun Samuel sa jmur ikompli bl-istudji u l-esperjenza pastorali tiegħu fl-Italja.



## Anniversarji Presbiterali fil-parroċċa tagħna

Nawguraw lil tliet saċerdoti mill-parroċċa tagħna li din is-sena qed jiċcelebraw il-Ġublew Presbiterali tagħhom. Hi okkażjoni sabiha biex irroddu ħajr lil Alla li għaniena bil-preżenza ta' dawn il-ministri ta' Alla, kif din is-sena qed iberikna wkoll b'saċerdot ġdid fil-persuna ta' Dun Simon Mario Cachia, waqt li nimpnejaw ruġna biex nitolbu għal iktar vokazzjonijiet mill-parroċċa tagħna.

### Mons. Carmelo Scicluna – Ġublew tad-Djamanti

Carmelo Scicluna twieled fit-23 ta' Novembru 1927, fil-Belt Victoria, minn Salvu u Ġużepa mwielda Grech, u ġie mghammed *ad conditionem* dak in-nhar stess minn idejn l-Arċipriet Mons. Alfons M. Hili fil-knisja parrokkjali ta' San Ġorġ, bl-ismijiet ta' Carmelo, Anton, Giovanni u Ġorġ. Fi tfulitu studja fil-Liċew u mbagħad fis-Seminarju ta' Ghawdex. Fl-1940 hu beda jattendi regolarment fl-ewwel Qasam tal-*Museum* maskili li nfetaħ f'beltna, u fl-1946 ġie inkorporat soċju tal-*Museum* ma' l-ewwel grupp ta' soċji Ghawdxin.

Wara dan hu daħal fis-Seminarju Maġġuri ta' Ghawdex fejn beda l-istudji tiegħu għas-saċerdozju. F'Settembru 1950 ha s-suddjakonat fil-knisja parrokkjali ta' San Ġorġ, waqt li fit-23 ta' Diċembru ta' dik l-istess sena rċieva l-ordinazzjoni djakonali minn idejn l-Isqof Mons. Ġużepi Pace fil-kappella tas-Seminarju ta' l-Isqof. Hu ġie ordnat saċerdot fid-19 ta' Mejju 1951, minn idejn l-Isqof Pace, fil-knisja parrokkjali ta' San Ġorġ, flimkien ma' erba' ordinandi oħra, fosthom Dun Ġużep Borg Bugeja mill-istess parroċċa tagħna. Dun Karm iċcelebra l-Ewwel Quddiesa Solenni tiegħu fil-knisja parrokkjali ta' San Ġorġ, fit-3 ta' Ġunju 1951. Kien għamillu l-priedka ta' l-okkażjoni l-Arċipriet Mons. Mikiel Cefai.

Dritt wara l-ordinazzjoni tiegħu, Dun Karm għamel hidma ta' prefett u surmast fis-Seminarju ta' l-Isqof bejn l-1951 u l-1952. Imbagħad halla Malta biex kompla bl-istudji superjuri tiegħu f'Ruma, fejn bejn l-1952 u l-1956 hu kiseb dottorati fit-Teologija Dommatika u baċcellerat fid-Dritt Kanoniku mill-Università Pontifiċja Gregorjana, u studja wkoll fl-Iskola Vatikana tal-Biblijotekonomija mnejn kiseb diplomi fl-Arkivistika u fil-Biblijotekonomija. Dun Karm kien wiehed mill-ftit saċerdoti ta' dak iż-żmien li laħqu gradi akkademiċi hekk għolja barra mid-djoċesi tagħna.

Lura Ghawdex, Dun Karm ta bosta servizzi pastorali. Hu kien direttur spiritwali fl-iskejjel ta' l-Gvern bejn l-1957 u l-1985; għalliem tat-Teologija Axxetika fis-Seminarju Maġġuri bejn l-1968 u l-1976; membru tal-Kummissjoni Kateketika Djoċesana bejn l-1969 u l-1976; membru tal-Ġunta Djoċesana bejn l-1962 u l-1969; kif ukoll assistent direttur djoċesana tax-Xirka ta' l-Isem Imqaddes ta' Alla mill-1959, u direttur djoċesana tagħha mill-1975 u l-1994. Imma forsi l-aktar hidma dedikata li Dun Karm kien u għadu jwettaq fi hdan il-Knisja hi bhala konfessur regolari f'diversi postijiet, fost l-oħrajn fil-Bażilika ta' San Ġorġ fejn puntwalment u b'assidwità eżemplari hu jamministra s-Sagrament tar-Rikonċiljazzjoni mill-konfessjonarju tiegħu. Bejn l-1957 u l-1973 hu kien konfessur regolari fis-Seminarju Maġġuri, waqt li mill-1961 sa l-1967 hu serva bhala konfessur fid-djar tas-sorijiet Karmelitani fir-Rabat u f'Ta' Kerċem, kif ukoll fid-djar tas-sorijiet Salesjani fir-Rabat u fl-Għasri.

Dun Karm sa minn kmieni zamm relazzjoni sabiha hafna mal-kongregazzjoni tas-sorijiet Frangiskani tal-Qalb ta' Ġesù, magħrufa fostna bhala "Ta' l-Istilla", li għandhom il-*casa madre* tagħhom fi Triq Palma, ftit passi l bogħod mid-dar tal-familja tiegħu. Bejn l-1967 u l-1982 hu kien direttur spiritwali tas-Sodalità *Figlie di Maria* li kellhom dawn is-sorijiet, waqt li mill-1970 sal-lum għadu konfessur tagħhom; ilu wkoll sa mill-1974 kappillan tagħhom.

Dun Karm okkupa wkoll karigi importanti fi hdan il-Kapitlu Ġorġjan sa mit-twaqqif tiegħu fl-1976. Fil-25 ta' Frar 1976 il-Papa Pawlu VI hatru Kappillan tal-Qdusija Tiegħu, u f'Lulju ta' wara sar l-ewwel Primicerju – il-hames l-oghla dinjità – fil-Kapitlu Urban. Imbagħad fil-11 ta' Lulju 2001, xi sena wara l-mewt ta' Mons. Carmelo Sacco, hu ġie promoss għad-dinjità ta' Kantur, li zamm sa Lulju 2009 meta, wara l-mewt ta' Mons. Anton Grech Vella, hu nġhata d-dinjità ta' Tezorier li għadu jhaddan sal-lum.

Mons. Scicluna hu wiehed mill-aktar benefatturi għeżiż tal-Bażilika Ġorġjana, u hafna opri sbieħ li hi mogħnija bihom saru bil-generozità tiegħu, spiss espressa fis-skiet u l-prudenza li jikkarakterizzaw lil dan is-saċerdot Ġorġjan eżemplari. Fost dawn l-opri hemm it-tabernaklu tal-fidda li għandna fil-Kappella tas-Sagrament, inawgurat fl-2007. Nirringrazzjaw lil Alla għad-don li bih żejjen lill-parroċċa tagħna fil-persuna ta' Mons. Carmelo Scicluna, speċjalment bl-eżempju sieket tiegħu.



## Mons. Emanuel Curmi – Ġublew tad-Debel

Manwel Curmi twieled fit-Triq ta' l-Ghajj ta' 1937. Huwa studja fis-Seminarju tal-Qalb ta' Ġesù u kien ordnat saċerdot fit-18 ta' Marzu 1961 flimkien ma' sebgha oħra. Fil-familja tiegħu kellu hüh iehor qassis: Mons. Tumas Curmi. L-Ewwel Quddiesa Solenni tiegħu ċelebraha fil-parroċċa tiegħu tal-Qalb ta' Ġesù, fil-Fontana.


Għalkemm originarjament minn dan ir-raħal ċkejken li jmiss mar-Rabat, Dun Mawel dejjem qeda l-ministeru pastorali tiegħu mill-parroċċa ta' San Ġorġ. Fil-fatt l-ewwel għaxar snin tiegħu għaddiehom bhala viċi-parroku tar-Rabat, ma' djul l-Arċipriet Mons. Mikiel Cefai, li f'dalu bosta responsabbiltajiet pastorali. F'dan iż-żmien hadem fost iż-żgħażaġ bhala *chaplain* tas-sezzjoni tar-Rabat taż-Żgħażaġ Haddiema Nsara, u wara, bejn l-1972 u l-1981, kien direttur ta' l-Oratorju *Don Bosco* fejn għadu mfakkar għall-hidma kbira tiegħu u liema post kompli jiffrekwenta b'hidma kbira fost it-tfal u iż-żgħażaġ.

Għal seba' snin, Mons. Curmi serva ta' direttur spiritwali tal-fabbriki f'Għawdex, waqt li għadu sal-lum kappillan tal-Korp tal-Pulizija f'Għawdex. Hu jagħti wkoll servizz ta' *supply priest* f'parroċċi fi-Awstralja, l-Istati Uniti, il-Kanada u l-Ingilterra, b'hidma kbira fost l-emigranti. Fuq bażi regolari, Dun Manwel iżur ukoll il-morda u l-anzjani fl-isptarijiet u d-djar tagħhom imxerrdin mar-Rabat.

Lil Dun Manwel naturalment nassoċjawn l-izjed mal-qasam tas-servizzi soċjali u ta' djakonija mqasma mill-Knisja f'Għawdex. Hu ddediċka kważi hajtu kollha fil-qadi tal-foqra. Mhux biss għal tletin sena shah serva bhala direttur djoċesan tal-*Caritas* djoċesana ta' Għawdex, fejn kien responsabbli għad-djar kollha tal-Knisja fi gżiritna u fetah *Dar Ġuzeppa Debono* fl-1985, imma kien hu li fl-1972 beda l-ewwel hidma ta' għajjnuna fi gżiritna fost il-persuni b'dizabbiltà u l-familjari tagħhom, sakemm wasal biex waqqaf l-Għaqda Persuni b'Dizabbiltà Għawdxin. Kien ukoll f'dan iż-żmien li beda jħajjar voluntiera oħra biex kull nhar ta' Hadd johorġu lill-persuni b'dizabbiltà, biex hekk introduċa kunċett ta' inkluzjoni fis-soċjetà tagħna li ma kienx jeżisti qabel. F'dan il-qasam Dun Manwel tabilhaqq jista' jissejjaħ pjunier! Sa fl-aħħar fl-1997 wasal biex waqqaf il-Fondazzjoni *Arka*, u fl-2000 wettaq il-holma tiegħu li l-Knisja f'Għawdex ikollha residenza u *respite centre* għall-persuni b'dizabbiltà, meta giet inawgurata *Dar l-Arka* f'Għajnsielem, b'bosta faċilitajiet li għadhom jigu aġġornati sal-lum.

B'rikonixximent għall-hidma soċjali kbira tiegħu, fl-1998 Dun Manwel ingħata l-Premju *Mons. Azzopardi*, u mbagħad fit-13 ta' Dicembru 1999 gie mxierek f'*Ġieħ ir-Repubblika* mill-President ta' Malta l-Prof. Guido de Marco, waqt li f'Lulju 2004, fuq inizjattiva ta' l-Isqof Nikol Ġuzeppi Cauchi, il-Papa Ġwanni Pawlu II hatru wkoll monsinjur.


Lil Dun Manwel narawh assidwu fiċ-ċelebrazzjoni tal-Quddiesa ta' 12.00pm kważi kuljum fil-bażilika tagħna, kif ukoll fis-servizz tal-Qrar. Niringrazzjaw lil Alla ta' dan id-don kbir li ta lill-Knisja lokali.



## Dun Joseph Mercieca – Ġublew tal-Fidda

Joseph Mercieca twieled fil-21 ta' Novembru 1961, il-Belt Victoria, u rċieva l-ewwel sagramenti fil-parroċċa ta' San Ġorġ. Wara li temm l-istudji tiegħu fil-Liċew, daħal ma' l-Ordni tal-Frangiskani Minuri Konventwali. Fl-1985 huwa rċieva d-djkonat mill-Isqof Nikol Ġ. Cauchi, u fit-3 ta' Mejju 1986 gie ordnat presbiteru djoċesan mill-istess isqof fil-Katidral ta' Għawdex.

Wara ftit xhur jgħin fil-parroċċa ta' San Ġorġ, Dun Joseph telaq lejn il-Kanada fejn hemmhekk għal tliet snin shah wettaq il-missjoni ta' kappillan militari mal-Forzi Armati Kanadiżi. Fl-1990, imbagħad, mar Ruma jissokta l-istudji tiegħu fil-Mużika Sagra u





l-Filosofija. Fil-Belt Eterna dam seba' snin jistudja fil-Kulleġġ tat-Trinitari, filwaqt li kien iservi bhala viċi-parroku u *maestro di cappella* fil-Bażilika ta' San Krisogonu. Kien f'dan iż-żmien ukoll li kien korista fil-*Cappella Julia* tal-Vatikan.

Lura minn Ruma, Dun Joseph għallem il-Filosofija fil-Kulleġġ ta' *De La Salle* f'Malta, u wara sena l-Isqof Cauchi hatru direttur ta' l-Oratorju *Don Bosco* fil-Belt Victoria, fejn dam madwar tliet snin. Wara din l-esperjenza huwa kompli bix-xogħol tat-tagħlim fil-Iskola Post-Sekondarja *Sir Mikelanġ Refalo* fil-Belt Victoria, fejn għadu jgħallem sal-lum.

Fl-2008 l-Isqof ta' Għawdex Mons. Mario Grech hatar lil Dun Joseph lekċerer tal-Mużika Sagra fis-Seminarju Maġġuri ta' Għawdex u membru tal-Kummissjoni Djoċesana tal-Liturġija. Barra li jagħti servizz pastorali fil-Bażilika ta' San Ġorġ u fil-knisja tal-Frangiskani Konventwali f'beltna, li magħhom għadu jżomm relazzjoni sabiha hafna, lil Dun Joseph narawh jagħti servizz mitqлу deheb fil-liturġija solenni li tigi ċelebrata fil-bażilika, speċjalment bil-vuċi tenorili sabiha tiegħu, bhala membru kemm tal-Kor *Laudate Pueri* u kemm ta' l-*Schola Cantorum Gregoriana*, kif ukoll bhala l-kantur uffiċjali tal-bażilika fil-liturġiji ewlenin tagħha. Barra minn hekk, hu jlaqqa' ta' kull Ġimgha l-Grupp tal-Bibbja, billi s-sugġett ta' l-istudju ta' l-Iskrittura u l-esegesi huma tassew għal qalbu, kif jidher mill-omeliji qosra imma mim-ijin gherf tiegħu.

## Nifirhu lil...

- Mons. Emanuel Curmi, saċerdot tal-parroċċa tagħna u fundatur ta' *Dar Arka*, li fit-18 ta' Marzu 2011 għalaq hamsin sena saċerdot.
- Dun Joseph Mercieca, saċerdot tal-parroċċa tagħna u kantur tagħha, li fit-3 ta' Mejju 2011 għalaq hamsa u ghoxrin saċerdot.
- Mons. Carmelo Scicluna, Tezorier tal-Kapitlu Ġorġjan, li fid-19 ta' Mejju 2011 għalaq sittin sena saċerdot.
- Dun Simon Mario Cachia, mill-parroċċa tagħna, u Dun Samuel Grech, minn Għajnsielem, li fl-aħhar sentejn għamel hidma pastorali fil-komunità tagħna, li fit-28 ta' Mejju 2011 gew ordnati presbiteri mill-Isqof Mons. Mario Grech, fil-Katidral ta' Għawdex.
- Daniel Grech, minn Ta' Kerċem, li bejn l-2007 u l-2008 għamel hidma pastorali fil-parroċċa tagħna, li fit-23 ta' Gunju 2011 gie ordnat djaknu mill-Isqof Mons. Mario Grech, fil-Katidral ta' Għawdex.

## IKTAR MINN €127,000 F'FONDI

Gawdex minn din l-iskema l-Kumitat Storiku-Kulturali, il-Victoria International Arts Festival Foundation u l-Fondazzjoni Belt Victoria



Tliet entitajiet differenti li għandhom rabta mal-Bażilika ta' San Ġorġ kienu fost tmienja u tletin organizzazzjoni rongovernattiva f'Għawdex li bbenefikaw minn fondi allokatu mill-Ministeru għal Għawdex bhala parti mill-miżuri meħuda fit-twettiq tal-viżjoni *Eko-Għawdex*. Kull organizzazzjoni, wara li giet magħzula minn bord apposta, qed tinghata għajnuna finanzjarja li tkopri 95% ta' l-ispiza tal-proġett rispettiv tagħha. *Eko-Għawdex* hu proġett interessanti immirat lejn viżjoni ta' "gżira ekoloġika" bhala parti mill-programm tal-Gvern għal Għawdex tul din il-legislatura.

L-iffirmar tal-kuntratti sar nhar it-Tlieta 21 ta' Gunju, fis-2.15pm, fis-Sala tal-Ministeru għal Għawdex, fi Pjazza San Frangisk. Fil-każ tal-parroċċa tagħna, gawdex minn din l-iskema l-Kumitat Storiku-Kulturali, li akkwista €29,895 għad-digittizzazzjoni u r-restawr ta' xi registri parrokkjali qodma kif ukoll biex iwaqqaf *information point* interattiva fuq il-bażilika għat-turisti fi Pjazza San Ġorġ; il-Victoria International Arts Festival Foundation, li kisbet €47,025 biex tirrestawra ż-żewġ orgnijiet qodma prestigjużi li jinsabu fil-kumpless tal-bażilika, toħloq websajt għida u moderna, u tixtri *harpsichord* tas-seklu tmintax; u l-Fondazzjoni Belt Victoria, li akkwistat €50,000 b'riżq ir-restawr ta' l-altar il-maġġur l-antik tas-seklu tmintax kif ukoll ta' xogħlijiet oħra artistici ppreservati fis-swali ta' mal-bażilika, biex imbagħad jigu ešebiti fil-mużew storiku u ċentru kulturali li bħalissa qed tibni grazzi għal fondi oħra Ewropej. Sadanittant, anki s-Soċjetà Filarmonika *La Stella* applikat u kisbet fondi simili.

Rappreżentanti ta' dawn l-entitajiet tagħna nhar it-Tlieta attendew għall-iffirmar tal-kuntratti, fil-preżenza tal-Ministru għal Għawdex Giovanna Debono, tas-Segretarju Permanenti s-Sur Joe Scerri, u tad-Direttur ta' *Eko-Għawdex* is-Sur Tony Zammit. Bħalissa għaddejja l-fażi ta' l-implimentazzjoni ta' dawn il-proġetti, li mistennija titlesta sa Novembru li gej.





## KONFIRMAZZJONI U PREĊETT 2011



### Il-Grizma ta' l-Isqof

Il-Hadd 15 ta' Mejju 2011

Aquilina Samuel, Attard Terence, Attard Giorgia, Borg Francelle, Buttigieg Nicole, Camilleri John, Camilleri Nathan, Caruana Andrew Alexander, Casarini Francesco, Casha Amy, Cassar Giannella, Cauchi Justin, Curmi Stephanie, Debrincat Miriana, Farrugia Yanica, Gauci Elena Marie, Grech Elaine, Grech Nicole, Grech Benjamin, Grech Paul, George Michael Grima, Mercieca David, Mizzi Marie Georgette, Pisani Gorg, Said Claivion Mario, Schembri Justin, Scicluna Jake, Spiteri Janica, Sultana Christiana, Thorton Paula, Vella Zach, Xuereb Ruth.

Ritratti: Mario Saliba, George Scerri.

### L-Ewwel Tqarbina


Il-Hadd 22 ta' Mejju 2011

Axiaq Martina, Azzopardi Rebekah, Borg Sophia Ann, Camilleri Monique, Cassar Robyn, Cini André, Cremona Anton, Debrincat Joanna, Dimech Nina, Farrugia Duncan, Farrugia Giada, Fenech Owen, Formosa Sagona Averyl, Galea Luc, Galea Sarah, Haber Maria Josefa, Hadhri Yussri, Mizzi Marie Georgette, Muscat Nicole, Refalo André, Sacco Victoria Marie, Scerri Kristina Marie, Schembri Tiffany, Spiteri Jasmine, Tabone Rose Marie, Vella Nicolai, Zammit Christine, Zammit Elena;

*mhux fir-ritratt:* Galea Gorg (10 ta' Lulju 2011).



# Il-Kunċert ta' Dun Karm fuq fomm kulhadd...



F'gheluq il-hamsin sena mill-mewt tal-Poeta Nazzjonali Dun Karm Psaila, l-Uffiċċju tal-Prim Ministru tella' kunċert kommemorattiv bit-tema "Tina l-Hlewwa" fil-Konkatedral ta' San Ġwann, il-Belt Valletta, nhar il-Hamis, 28 ta' April. Matul il-kunċert, il-kor *Laudate Pueri* tal-Bażilika ta' San Ġorġ, Victoria, Ghawdex, taht id-Direzzjoni ta' Dun Ġorġ J. Frendo, esegwixxa diversi innijiet miktuba minn Dun Karm. Il-Professor Oliver Friggieri ghamel disksors tal-okkażjoni waqt li Alfred Mallia qara silta mill-poemija "Il-Jien u lil Hinn Minnu". Mexxiet il-programm Monica Attard.

Wara li fl-aħħar haġġa ppubblikajna rapport fuq is-suċċess tal-Kor *Laudate Pueri* fil-kunċert b'innijiet religjużi ta' Dun Karm Psaila li ta fil-Kon-Katidral ta' San Ġwann fit-28 ta' April 2011, fl-okkażjoni tal-hamsin sena mill-mewt tal-Poeta Nazzjonali, qed ingibu hawn diversi kummenti pożittivi li deheru fl-istampa lokali fuq sehem il-kor tal-bażilika tagħna f'din is-serata memorabbli.

**NAZJU ABELA, L-innijiet ta' Dun Karm: appell lill-kappillani, f'Lehen is-Sewwa, 14 ta' Mejju 2011, p. 4**

Min bhali u bhalek kien prezenti f'San Ġwann, nhar il-Hamis 28 ta' April, u assista għall-kant ta' dawk l-innijiet sbieħ tal-Poeta Nazzjonali tagħna Dun Karm mill-Kor Ghawdexi *Laudate Pueri*, żgur li hareġ sodisfatt, kuntent u ferhan. Is-serata, imsejha "Tina l-hlewwa", għal wiehed mill-aqwa innijiet li harġu mill-pinna ta' Dun Karm, serviet ukoll biex tillanċja s-CD bla-aqwa innijiet ta' Dun Karm esegwiti mill-istess kor taht id-direzzjoni brillanti ta' Dun Ġorġ Frendo.

**AGĠORNAT, Il-hlewwa ta' Mejju fl-aħħar t'April..., f'Lehen is-Sewwa, 11 ta' Ġunju 2011, p. 10**

Kollox kien kbir u sabiħ. Kellek wiehed mill-aqwa korijiet tal-gzejjer tagħna, jigifieri *Laudate Pueri* tal-parroċċa ta' San Ġorġ ta' Ghawdex. Kellek l-attenzenza kbira li mliet il-Konkatedral ta' San Ġwann. Kellek il-messaġġ qawwi tal-kobor tal-versi li jikkomponu l-innijiet ta' Dun Karm mill-Professor Oliver Friggieri. Kellek il-maestrija tal-qari ta' siltiet mill-poema *Il-Jien u lil Hinn Minnu* mill-bravu Alfred Mallia. U ovvjament kellek il-kant tas-sema ta' tmienja minn mijiet ta' innijiet li harġu mill-pinna divina ta' Dun Karm li miet propju hamsin sena ilu. Tabilhaqq li kollox kien kbir. U dik il-hlewwa daquha daww kollha li bhali kienu prezenti f'San Ġwann nhar il-Hamis 28 ta' April.

**JOHN A. PSAILA f'www.stgeorge.org.mt**  
Mro Giuseppe Caruana was my grandfather. I was thrilled to watch, on television, the programme *Tina l-Hlewwa*, and I must compliment you on your excellent rendering of the Psaila/Caruana hymns. Well done!

4

MEJJU - APRIL 2011

## LEHEN IL-QARREJJA

### L-innijiet ta' Dun Karm: appell lill-kappillani

Sor Editur,

Min bhali u bhalek kien prezenti f'San Ġwann, nhar il-Hamis, 28 ta' April, u assista għall-kant ta' dawk l-innijiet sbieħ tal-Poeta Nazzjonali tagħna Dun Karm mill-Kor Ghawdexi *Laudate Pueri* taht id-Direzzjoni ta' Dun Ġorġ Frendo, esegwixxa diversi innijiet miktuba minn Dun Karm. Il-Professor Oliver Friggieri ghamel disksors tal-okkażjoni waqt li Alfred Mallia qara silta mill-poemija "Il-Jien u lil Hinn Minnu". Mexxiet il-programm Monica Attard.

Mhux l-għan tiegħi, f'din ittra qasira li nroghod infahhar il-livell għoli tal-kant jew il-għan mistgħoq li tant nies involuti fl-organizzazzjoni ta' din l-attività. Il-parti li rrid nishar fuq ha dak il-hamsin minn dak prezenti li esura f'xi hin jew iehor tas-serata. Jigifieri l-mistija tagħna bhala poplu li għal dawn l-aħħar għaxerejn ta' snin abbaundunja għalkollox mill-parroċċa tagħna dawn l-innijiet sbieħ biex tgħana post għoli minn kien sarrabi u mhux immaturati xi drabi fuq konzerti frivoli u mażika popli na jkierqu l-il-liturgija sagra. Iva, Sor Editur, nandieħx inkun

nisma l-quddies qatt ma semgħuhom? M'niex nghid li dawn għandhom ikona l-unici innijiet li jgħantaw fil-kejjies iżda mhux li nibbandunawhom għalkollox. Kien nimgħu l-din l-idea biex inbegħegħ il-Maltin kollha speċjalment fl-okkażjoni tal-50 anniversarju mill-mewt tal-Poeta Nazzjonali biex nixxaw dawn l-innijiet u nergħu nibdelw nistgħuhom aktar ta' spiss fil-kejjies tagħna. Inkun qed nagħtu għaxiżżja mal-partinonji religjużi tagħna u nkun qed narrikisxu l-liturgija tagħna. Possibbli dawk li jnanimaw il-kant

Għalikemm ma nistax niddubha mill-intenzjonijiet ta' min ikun qed imsejja l-kant, żgur li ma jgħinix nimgħar u nersaq aktar qrib tal-Mulej F'dak il-hin meravliż. U niraġġajna taht li għandna partinonji ta' innijiet sbieħ bhala dawk li snajnu f'San Ġwann. Għalik, snajru kappillani, tippermettunha dawn f'Seminarju qatt ma kontu ikantawhom dawn l-innijiet? Possibbli dawk li jnanimaw il-kant

Nazju Abela

### Il-liġi Maltija tal-1975

Sor Editur,

Bhala ċittadin Maltin anzan li qieghed insewgi d-dibattitu li għaddej bħalissa dwar id-divorzju, ma nistax ma nagħib ma' dawka ta' favur id-divorzju li l-Liġi Matrimonjali li kien għadha l-Gvern Laburista Malti fl-1975, għalkemm ma tagħtis il-Qorti Maltija s-setgħa li tholl iż-żwieġ, iżda fl-istess waqt tirrikonoxxi sentenzi ta' divorzji mogħtijin minn qnati baranri li jgħollu koll żwieġ validu.

Għadni nitakar qisu l-bierah deputat bravu, il-um mejjet, tal-Opinjazzjoni, jgħid fl-Parlament li din il-liġi tal-1975 dabbiet id-divorzju "by the back door". Li rrid nghid jien hu ta' fl-Intja, sakemm għet promulata l-liġi divorzista Fortuna - Haslin, ebla Qorti Taljana ma kienet tista' tirrikonoxxi sentenzi ta' divorzji mogħtijin minn qnati baranri. Il-liġi Taljana kienet tghet li *la sentenza di divorzio pronunciata da un tribunale straniero, non possiede efficacia efficace in Italia perché contraria al nostro ordine pubblico* (Cass. Civ. Sex. Unite, 8 marzo 1952 - Ferrara). Bil-Malti "Sentenza ta' divorzju mogħtija minn tribunali baranri ma tistax tigi ddikjarata effikaci fl-Intja għalikem kontra qnati għand ordni pubblika tagħna."

B'lehen inkun għad kollox, sħanstrita l-istess Prim Ministru Benito Muscatelli, minkejja l-ideoloġija fassxista li kien bħaddan, f'ċirkulari li kien bħagħal fit-8 ta' Lulju 1941 lil-Prezidenti tal-

10

MEJJU - APRIL 2011

## IL-PAGNA TAL-AGĠORNAT

Agġornat jittrota diversi sugġetti attwali b'kummenti u sugġerimenti. Huwa wkoll l-għan tal-korrespondenti li jinstaq reazzjoni pożittiva mill-qarrejja biex jibholaq pont bejn il-qarrejja u d-Direzzjoni ta' dan il-ġurnal.

### Il-hlewwa ta' Mejju fl-aħħar t'April...

Kullek kien kbir u sabiħ. Kellek wiehed mill-aqwa korijiet tal-gzejjer tagħna, jigifieri *Laudate Pueri* tal-parroċċa ta' San Ġorġ ta' Ghawdex. Kellek l-attenzenza kbira li mliet il-Konkatedral ta' San Ġwann. Kellek il-messaġġ qawwi tal-kobor tal-versi li jikkomponu l-innijiet ta' Dun Karm mill-Professor Oliver Friggieri. Kellek il-maestrija tal-qari ta' siltiet mill-poema "Il-Jien u lil Hinn Minnu" mill-bravu Alfred Mallia. U ovvjament kellek il-kant tas-sema ta' tmienja minn mijiet ta' innijiet li harġu mill-pinna divina ta' Dun Karm li miet propju 50 sena ilu. Tabilhaqq li kollox kien kbir. U dik il-hlewwa daquha daww kollha li bhali kienu prezenti f'San Ġwann nhar il-Hamis 28 ta' April.

Xi gimnagħtejn wara dak kunċert korrespondenti kieb lill-Editor fil-paginej innijiet-Editor tal-*Lehen* dwar bħalhegħ li l-kappillani jergħu jaqum l-innijiet, speċjalment dawk ewkaristiki waqt il-quddies. Suggeriment li jgħidew hawn sena u għaxiżżja ma' dak kollu li huwa Malti u ma' dak kollu li huwa sabiħ. Uleħjia, jien koovint li meta abna nergħu nibdel

Guzeppe Caruana, il-kompożitur ta' diversi innijiet ta' Dun Karm. Dan il-kompożitur fit-tlietna taht id-dwar u meta kkanpna l-musika tal-versi ta' Dun Karm dejjem gara li l-għis jgħid kollox Dun Karm. Personalment jien fit-tlietna sena jgħid. Forsi abba d' mill-qarejja jgħid jgħidna ma d'war id-dwar u l-bidna' den il-kompożitur li, biex asgħit eżempju, tanal-innijiet immortali "Ta' Figholel". Ta' "Figholel" u dak Marjan "Isogħħa l-Għajnej". Xi tgħid id-dwar dan, Joseph Vella Bondar.

Ma staqxi innaqqs mill-hlewwa ta' da' Kanċert kommemorattiv taht Dun Karm f'xi korrespondenti jnanimaw taht ma nranaw li meta l-Kor Ghawdexi kant l-hann "Għedina Kelma" b'naq' f'idli ma' kienet tal-sħar vax ezastantni kif kibbu Dun Karm, jigifieri: "Għax abna rridu rridu li Għes Bneq, saftan dejjem fest li-Malini!" Tgħid għax kantaw b'Malta?

"black & white" dwar il-qlubija tas-subbiet fit-gwerra u waq l-air raid ispiet li kien ikollha fuq Malta u jgħantaw xi innijiet religjużi sbieħ bil-Ingliż. Kost dawn l-innijiet, u dejjem ikun l-aħħar wiehed li jgħi kantat, l-hann l-hann inatant popolari fost l-Ingliż "Abide with me". Iva den l-aħħar il-kejjiet, il-poeta Carmel G. Cauchi b'għadli verżjoni bil-Malti ta' dan l-hann li huwa kieb fl-2003. Din mhux traduzzjoni kelma b'kelma tal-verżjoni Ingliż ta' l-hannijiet wara żewġ verżjonijiet sħiħi istess, dik li ninvokaw il-henna, il-wax u l-kant tal-Mulej meta kollox ikun jgħid li ntemm maduraw.

Għajja, il-versi ta' Carmel G. Cauchi huma dejjem garanżja ta' poezija bil-aktar hsihijiet poezjoni li, waqt li jgħollik "li fuq il-hsihijiet sbieħ, il-hann, saqaj sodi mar-rettajiet ta' din id-ding. Agraw il-versi sbieħ ta' *Abide with me* fil-verżjoni Maltija *Int biss Mulej* u ara taħtaw miegħi li mill-hann "li quddiem skan trid tħida tisna" dan l-hann bil-Malti f'kull okkażjoni ta' fimerat.



Ma nibza' qatt minn sejn met'inti qnib, sabbha fl-mord, in-niċet ferh inib.

Nitawgħu hmanix eħra.

### Tal-ahhar...

3. Kun dejjem qnib u zommu taht għajnejk, wezżina int, erghini fuq idejġ, harsni minn koll għaww, sej minn fejn gej, int tarka f'kull tgħid, int biss, Mulej.

4. Ma nibza' qatt minn sejn met'inti qnib, sabbha fl-mord, in-niċet ferh inib.

L-umoriżmi huwa l-aqwa bħaka tal-umaniżmu - Mark Twain  
Il-fidi li meta tagħti l-evevel pass anki meta ma tistax tara l-tarag kolla, Martin Luther King  
Il-fidi li kienet dak il ma tistax tara li, l-poenija għal dan hu l-kun tistax tara dak il temmen fil - Santa Wistin

**SPEL LXV STATIONERY**

## Mitt sena ilu... fl-1911

### Indirizz tal-kleru ta' San Ġorġ lill-Arcisqof Mons. Pietru Pace

Winston L. Zammit

120

IL CLERO DI S. GIORGIO

A SUA ECCELLENZA REVERENDISSIMA

PIETRO PACE D.D., K.C.V.O., G.C.O.G.

ARCIVESCOVO VESCOVO DI MALTA

Eccellenza Rev.ma,

I molteplici titoli di riconoscenza e gratitudine, che legano il Clero di San Giorgio M. alla venerazione ed all'amore verso Vostra Eccellenza Rev.ma, ci rendono assai grata ogni occasione, che ci si presenta per poterVi manifestare i sensi legittimi e sinceri del nostro attaccamento verso la Vostra Venerabile ed amata Persona. Ben quindi ci gode l'animo il trovarci in questo fausto avvenimento del Vostro ottantesimo compleanno prostrati al Vostro Trono, dove Vi ammiriamo fregiato di nuovi onori, redimito dalla veneranda aureola di una lunga longevità, benedetta da Dio, feconda di meriti, prospera di lucidezza di mente, vigorosa di cuore, forte di vita. Sì, siamo ben lieti di vederVi, reduce tra di noi, fatto segno all'amore, alla riconoscenza, alla meraviglia ed alle feste, piene di gioja sincera dei Gozitani, Vostri figli spirituali un tempo in Gesù Cristo. Siam lieti sì, e fortemente e sinceramente di poterVi esprimere gli auguri per una longevità assai ancor più lunga, sempre più benedetta da Dio, sempre più prospera e lieta sì per la pace del cuore, come ancora per la fecondità delle opere, per l'amore dei Vostri figli, per l'ammirazione di queste due Isole benedette.

Possa Iddio per il bene della Sua Chiesa, accogliere i nostri voti, e ne saremo grandemente contenti. Benedite, Eccellenza Rev.ma, i nostri voti, accettate i nostri auguri, ed i nostri voti saranno accetti dal ciel, ed esauditi i nostri auguri.

(Seguono le firme)

F'April ta' l-1911, f'Malta saru festi b'tifkira tat-tmenin anniversarju tat-twelid ta' l-Arcisqof Pietru Pace (1831-1911). Wild il-gzira Ghawdxija, Mons. Pietru Pace kien habrek ghat-twaqqif tad-Djoċesi ta' Ghawdex. Kien l-ewwel Vigarju Generali tad-djoċesi gdida ta' Ghawdex (1864), Isqof ta' Ghawdex (1877-1889), u wara Arcisqof ta' Malta (1889-1914).

F'l-okkazzjoni ta' għeluq it-tmenin sena tiegħu, Mons. Pace gie Ghawdex nhar l-Erbgha 24 ta' Mejju 1911. L-ghada, il-Hamis 25 ta' Mejju, festa tat-Tluġh is-Sema tal-Mulej, Mons. Pace ghamel Pontifikal fil-Katidral ta' Ghawdex.

F'din l-okkazzjoni l-kleru tal-knisja parrokkjali ta' San Ġorġ baghatlu l-indirizz li qegħdin ingibu hawn taht, li gie ffirmat minnhom.



Hajr lill-Arkivju tas-Semina-ju Maġġuri ta' Ghawdex u lill-Arkivju tal-Frangiskani Kapuċċini fil-Furjana għar-ritratt u l-indirizz rispettivament.

## Tinsiex tagħti d-donazzjoni tiegħek għar-rivista Il-Belt Victoria.

*Kull għajnuma tghodd!*





...jaqbad minn paġna 3

## Ġwanni Pawlu II issa beatu...


### Prelat fis-Segreterija ta' l-Istat

Naturalment, ir-rabta qawwija tal-Bażilika ta' San Ġorġ mal-Vigarju ta' Kristu hi evidenti fl-aggregazzjoni li sa mill-1968 teżisti bejnha u bejn il-Katidral tal-Papa f'Ruma, l-Arcibażilika tal-Lateran. Din kompliet tissahhah meta fl-1991, wiehed mis-sacerdoti tal-parroċċa taghna, Dun Alfred Xuereb, gie assenjat il-kariga ta' segretarju personali tar-Rettur ta' l-Università Pontifiċja Lateranensi. Fl-1995, imbaghad, Dun Alfred gie msejjah għal pożizzjoni eqreb lejn il-Papa, din id-darba fis-Segretarjat ta' l-Istat tal-Vatikan. Wara li fis-sena 2000 beda jahdem fil-Prefettura tal-*Casa Pontifica*, fl-2003 hu gie wkoll mogħti r-rwol ta' *Prelato di Anticamera Pontificia* u magħmul prelat *ad honorem* tal-Qdusija Tiegħu bit-titlu ta' monsinjur. Dan qarrbu wisq iktar lejn il-Papa Ġwanni Pawlu II, għax kien hu li jilqa' lill-mistednin diplomatiċi u dinjitatiet oħra fiż-żjajjar statali jew privati lill-Qdusija Tiegħu.

F'intervista li l-gurnalista Ghawdxija Marion Zammit għamlet għal *NET TV* ma' Mons. Alfred Xuereb, il-lum it-tieni segretarju tal-Papa Benedittu XVI, fl-okkażjoni tal-jum tal-beatifikazzjoni ta' Ġwanni Pawlu II, hu wiegeb hekk għall-mistoqsija fuq x'esperjenza ha matul iż-żmien kollu li għadda fil-qrib tiegħu:

"Hadt hafna, iżda biex niġbor fi ftit kliem dak li hadt, ngħid: ix-xhieda kbira li tani dan il-bniedem kienet li, minkejja li kien saqajh fl-art, hajtu digà kienet il-Ġenna. Hekk nimmaginah, anki minn dak li sirt naf dan l-aħhar: kemm kien jitlob, kemm kien jagħmel penitenza. Xi hadd qalli li kultant kienu jsibuh fil-ghodu kmieni – min jaf kemm kien ikun ilu hemm! – mitfugh sidru ma' l-art jitlob, speċjalment qabel xi vjaġġ, xi udjenza jew xi deċizzjoni importanti.

Kien bniedem mimli b'Alla. Ta' min jinnota li Ġwanni Pawlu II ma kienx joqghod jagħti kas ta' x'jistghu jghidu n-nies dwaru waqt l-udjenza. Xi drabi minhabba l-mard kien ikollu jimsah sikwit halqu bil-maktur, hafna drabi kien jaqta' n-nifs, u kultant iqiegħed lill-udjenza f'diffikultà. Imma hu ma kienx joqghod jghid: 'X'ser jaħsbu, kif se jiggudikawni, x'figura qed naqta!'. Hu kien irid biss li jaqdi l-missjoni li Alla kien sejjahlu għaliha. Din kienet laqtitni hafna: għax li ma jimpurtakx minnek innifsek u mit-tbatijiet li thoss biex tibqa' taqdi l-missjoni tiegħek sa



Il-wasla ta' Ġwanni Pawlu II fl-Ajruport Internazzjonali ta' Malta, f'Mejju 1990.

l-aħhar, trid tkun qaddis. Trid tkun bniedem magħqud intimament ma' Alla biex tasal sa ċak il-punt.

Kien bniedem li donnu l-hin kollu kellu ispirazzjonijiet, il-hin kollu jigħi ideat li qisu semagħhom fil-qalb tiegħu minn Alla nnifsu; kien bniedem li seraq il-qlub, u seraq il-qlub mhux għax kien xi attur jew għax kellu l-kelma jew gesti speċjali – dawn ukoll jghinu, għaliex it-talenti li jagħtina Alla għalhekk iservu, biex naqdu aħjar il-missjoni taghna – imma Ġwanni Pawlu II baċa' fil-qlub tan-nies, li għadhom daqshekk warajh, għaliex dewwaqhom il-Ġenna, halla '*tocco soprannaturale*' gol-qalċ ta' hafna. Hija haġa ta' l-għageb li fil-funeral tiegħu rajna nies li biex isellimlu għall-aħhar darba, u dan kien ifisser li jarawh għal ftit sekondi biss, għamlet erbatax jew hmistax-il siegħa tistenna bil-wieqfa, kull tant u tant timxi żewġ passi lejn fejn kien imqiegħed għall-qima fit-tebut.

Imma n-nies kienet qisha ggalvanizzata, kellha qisha qawwa speċjali minn Alla biex tissaporti dik it-tbatija. In-nies hasset li kellha dejn ma' dan il-bniedem li ttrasmettilha r-rieda ta' Alla, u riedet issib mezz kif tiringrazzjah".

### Sacerdoti fid-djoċesi ta' Ruma


Il-parroċċa taghna wkoll kellha numru ta' sacerdoti wlidha li, wara l-ordinazzjoni tagħhom, għazlu li jissoktaw bil-ministeru pastorali tagħhom f'Ruma, li hija d-djoċesi li l-Papa hu isqof taghha. Dan ukoll kompli jorbot il-komunità parrokkjali taghna mal-Papa Ġwanni Pawlu II, bl-aħhar sacerdot li mar jahdem f'parroċċa Rumana tul il-pontifikat tiegħu jkun Dun Tonio Galea. Sacerdot iehor taghna, Dun Joe Zammit, gie wkoll ordnat presbiteru minn idejh fl-1984. L-arcipriet attwali, Mons. Pawlu Cardona, ukoll kellu esperjenza diretta tal-Papa, billi kien hu li ddedikalu l-knisja l-gdida ta' San Liborju li taghha kien kappillan sa l-2007.

### Abbatini fil-Vatikan

Bi tradizzjoni antika, kull sena grupp ta' abbatini minn Malta u Ghawdex jitolgħu jagħmlu servizz fil-Bażilika ta' San Pietru fil-Vatikan, fil-jiem sħan tas-Sajf, minflok l-abbatini residenti. Mhux wiehed u tnejn kienu l-abbatini tal-Bażilika ta' San Ġorġ li ntgħazlu għal dan is-servizz,



Ġwanni Pawlu II ma' l-Arcipriet Mons. Salv Borg u l-Chorus Urbanus fl-Awla Paolo VI fil-Vatikan.



Iż-żjara ta' korteżija tal-President ta' Malta  
l-Prof. Guido de Marco lil Ġwanni Pawlu II fil-Vatikan.

fejn fost l-oħrajn bosta minnhom kellhom ix-xorti sabiha li jiltaqgħu personalment mal-Papa Ġwanni Pawlu II u jwasslulu t-tislijiet tal-komunità tagħna. L-aħhar wiehed minn dawn, fi żmien il-pontifikat tal-Papa Pollakk, kien Francesco Pio Attard fl-1998.

### Relikwa għażiża

Wahda mir-relikwi għezież li hi miżmuma b'qima fil-kollezzjoni tal-bażilika tagħna hi karlotta bajda ta' Ġwanni Pawlu II, iffirmata personalment minnu, l-l-parroċċa tagħna rnexxielha takkwista sena qabel mewtu. Għal

xi żmien wara, minhabba d-devozzjoni popolari qawwija lejha li hakmet lill-fidili, din kienet tħalliet għall-qima fuq il-presbiterju tal-bażilika kif ukoll fil-Kappella Neo-Bizantina l-għdida, iddedikata lis-Santissmu Kurċifiss, is-Santissmu Sagrament u l-Hniena Divina. Hafna devoti li jżuru l-bażilika spiss jitolbu li jaraw din il-karlotta u jemmnu fil-qawwa mirakuluża tagħha. Il-qanpiena l-kbira ta' San Ġorġ kienet l-ewwel waħda fid-djoċesi li habbret il-mewt ta' dan il-Papa kbir, nhar it-2 ta' April 2005, u fil-bażilika giet iċċelebrata konċelebrazzjoni solenni *de requie* għal ruhu fis-17 ta' April.



Il-karlotta u l-kwadru ta' Ġwanni Pawlu II esposti għad-devozzjoni tal-fidili fil-bażilika.

## Żewġ kotba godda fuq Ġwanni Pawlu II


*Gwanni Pawlu II: Il-Bijografija* huwa l-isem ufficjali ta' bijografija għdida fil-sien Malti li tirrakkonta l-hajja tal-Papa Pollakk. Nhar l-1 ta' Mejju, il-Papa Benedittu XVI ibbeatifika lill-predeċessur tiegħu Ġwanni Pawlu II li mexxa l-Knisja Kattolika minn Ottubru 1978 sal-mewt tiegħu nhar it-2 ta' April 2005. Dan kien it-tieni l-itwal pontifikat fl-istorja, wara dak tal-Beatu Papa Piju IX.

*Gwanni Pawlu II: Il-Bijografija* hija fil-fatt l-ewwel bijografija bil-Malti tal-Papa Ġwanni Pawlu II, magħruf ukoll bħala Ġwanni Pawlu l-Kbir. Dan il-ktieb huwa traduzzjoni għall-Malti mit-Taljan ta' Dr Andrea Riccardi, fundatur tal-*Comunità di San Egidio*. Ix-xogħol tat-traduzzjoni għall-Malti sar minn Dun Geoffrey George Attard, sacerdot mill-parroċċa ta' San Ġorġ. Attard, li ttraduċa diversi kotba oħra u mijiet ta' artikli mit-Taljan u mill-Ingliz li deheru fuq diversi rivisti u gurnali Maltin, kien ikkummissjonat f'Jannar 2011 miċ-*Centru Animazzjoni Kristjana* tal-Provinċja tal-Frangiskani Konventwali ta' Malta biex jitraduċi dan il-ktieb wara li ngiebu l-permessi meħtieġa mid-Dar Pubblikatriċi *San Paolo* ta' l-Italja. Riccardi kien habib personali tal-Papa Ġwanni Pawlu II u għalhekk jkteb mill-esperjenza personali tiegħu. Il-ktieb, li fih tlettax-il kapitlu, jitratta temi ferm importanti fil-hajja tal-Papa Pollakk; fost l-oħrajn huwa jkteb fuq il-kontibut siewi li l-Papa ta għall-waqgħa tal-Komunizmu fl-Ewropa tal-Lvant. Interessanti ferm il-kapitlu fuq l-attentat fuq hajtu kif ukoll il-hidma b'riżq l-ekumenizmu li tant kien għal qalb Ġwanni Pawlu II li kien iħobb jikkwota lill-magħruf kittieb Russu Soloviev li tkellem mill-“Knisja taz-żewġ pulmuni”.

*Gwanni Pawlu II: Il-Bijografija* huwa ktieb li għandu jsib ruhu fuq l-ixkaffa ta' kull Kattoliku f'pajjiżna; ma ninsewx li Ġwanni Pawlu II kien l-uniku Papa fl-istorja li żar li Malta għal darba darbtejn. Hu kien ġie Għawdex u żar is-Santwarju ta' Pinu f'Mejju 1990.

*Memorja u Identità* huwa l-isem ta' pubblikazzjoni oħra mahruġa wkoll mid-Dar Pubblikatriċi *Religjon u Hajja* tal-Frangiskani Konventwali Maltin. Din id-dar pubblikatriċi, li tinsab taħt it-tmexxija ta' l-għaqli Patri Paul Darmanin OFMConv, qed thejji ruhha biex toħroġ matul il-ġimgħat li gejjin il-ktieb bl-isem *Memorja u Identità*. Din hija traduzzjoni tal-ktieb bit-Taljan bl-istess isem mahruġ mid-Dar Editriċi tal-Vatikan. Dan il-ktieb miktub minn Ġwanni Pawlu II innifsu huwa ktieb awtobijografiku għaliex fih il-Papa jkteb fuq l-esperjenzi tiegħu tal-Polonja li fiha twieled u trabba u li baqa' jħobb daqstant matul hajtu. F'dawn il-hsibijiet tiegħu Wojtyła jidhol fid-dettall biex juri aspetti interessanti ta' art twelidu bħalma hija d-devozzjoni Marjana antika fil-Polonja kif ukoll il-kontribut siewi li hija tat lill-Kristjaneżmu Ewropew. Il-Papa jidhol ukoll fid-dettall biex jispjega x'inhil-opinjoni tiegħu fuq temi bħan-nazzjonalizmu u l-Unjoni Ewropea. Dan il-ktieb huwa wkoll traduzzjoni ta' Dun Geoffrey G. Attard.

Dawn iż-żewġ kotba jinstabu għall-bejgħ mill-*Lumen Christi Bookshop* ta' Triq Fortunato Mizzi, il-Belt Victoria, kif ukoll mill-hwienet taċ-ĊAK f'Malta. Huma qed johorġu għad-dawl matul din is-sena li sa tibqa' sinonima mal-beatifikazzjoni tal-Papa Ġwanni Pawlu II.





## Mir-Registri tal-Parroċċa: Żwigijiet 1626-2002

Toni Farrugia

Wara li lestejt id-*database* taż-żwigijiet li huma rregistrati fil-parroċċa tagħna, il-pass li jmiss kien illi “nistandardizza” il-kunjomijiet u l-ismijiet ta’ l-għarejjes u l-ġenituri tagħhom, peress illi jiena kont dahhalt kollox kif kien irregistrat, bl-iżbalji u bil-varjazzjonijiet fl-ortografija b’kollox. Biżżejjed ngħid li għall-isem “Catharina” hemm xejn inqas minn 32 varjazzjoni u, biex nagħti eżempju wiehed biss, għall-kunjom Grech sibt Gric/Greco/Grec/Greg. Ta’ min jgħid illi sal-bidu tas-seklu l-iehor kien għadu ma giex stabbilit kif għandhom jinkitbu l-kunjomijiet u l-ismijiet, u għalhekk il-Kappillan kien jirregistra l-isem jew il-kunjom kif jidhirlu.

Xtaqt naqsam mal-qarrejja ta’ din ir-rivista xi punti ta’ interess li ltqajt magħhom f’dan l-eżercizzju. Sa April 1673 l-ismijiet u l-kunjomijiet kienu jinkitbu bit-Taljan, meta mbagħad bdew jinkitbu bil-Latin. Dan baqa’ jsir sat-28 ta’ Ottubru 1989, meta bdew jinkitbu bil-forma moderna. Għall-bidu d-dettalji kienu jkunu mill-inqas – il-ġenituri ta’ l-għarajjes ma kinux jiġu rregistrati, u kien hemm każijiet fejn saħansitra d-dettalji ta’ l-għarus jew ta’ l-għarusa ma kinux irregistrati. Nahseb li jkun biżżejjed jekk ngħid li hemm ftit aktar minn 3,000 żwieġ fejn il-kunjom ta’ omm l-għarus jew/u omm l-għarusa m’hux irregistrat. Barra minn hekk, minn April 1672 sa April 1673 u minn Jannar 1677 sa Gunju 1678 għal xi raġuni jew ohra ma ġie rregistrat l-ebda żwieġ; sempliċement hemm żewġ paġni vojta.


Bejn it-8 ta’ Awwissu 1626 u l-14 ta’ Diċembru 2002 hemm irregistrati b’kollox 6,522 żwieġ. L-ewwel żwieġ li għandna rregistrat hu bejn Giovanni Filippo Muscat u Chatarinella Gauci, bint Pino u Claruzza Gauci (**ritratt 1**). Fl-artiklu *Mill-Istorja tal-Knisja Parrokkjali ta’ San Ġorġ: Żwigijiet 1556-1625* ippubblikat fil-*harga Festi San Ġorġ 1987*, John Bezzina jgħid li missier l-għarusa, jiġifieri Pino Gauci, kien dak li għalih baqgħet imsemija l-knisja “Ta’ Pinu”, peress li kien hu li fis-sena 1619 halla l-kwadru tal-Madonna li tpitter minn Amadeo Perugino.


### Ismijiet u kunjomijiet

Sibt għadd ġmielu ta’ ismijiet u kunjomijiet li huma estinti. Fost il-kunjomijiet hemm Caggesa, Dandalona, Dicaci, Incontri, Metallo, Bringhelli, de lo Re’ u Macanuc (Mahnuq), li skond informazzjoni li tani Dr Horatio C.R. Vella, kienu jeżistu f’Għawdex biss. Min irid aktar tagħrif fuq dan is-sugġett, kont ktibt serje ta’ tliet artikli fil-pubblikazzjoni li toħroġ is-Socjetà *La Stella* għall-Festa ta’ San Ġorġ (2005-2007). Hemm ukoll żewġ artikli dettaljati hafna, wiehed tal-Prof. Stanley Fiorini: *The Resettlement of Gozo after 1551*, li deher fil-*Melita Historica*, Vol. IX, Nru 3; u l-iehor tal-Prof. Godfrey Wettinger: *The Place Names and the Personal Nomenclature of Gozo 1372-1600*.

### Knejjes

Il-magġoranza assoluta taż-żwigijiet saru fil-knisja ta’ San Ġorġ. Imma hemm ohrajn li saru fil-knejjes u kappelli l-ohra li għandna r-Rabat. Xi whud minn dawn il-kappelli m’għadhomx jeżistu: il-kappelli li kien hemm fiċ-ċimiterju ta’ hdejn il-knisja ta’ Santu Wistin u li l-lum minfloku hemm mibni l-Oratorju *Don Bosco*, il-kappella magħrufa bhala San Ġuzepp tas-Suq li twaqqgħet fil-hamsinijiet tas-seklu l-iehor biex titwessa’ Pjazza San Ġorġ, u l-kappella ta’ San Kosma u San Damjan. Din l-aħhar kappella kienet faċċata ta’ l-istatwa ta’ San Ġuzepp li hemm fit-triq li tagħti għal Ta’ Pinu hekk kif toħroġ mir-Rabat. Hemm għadd ieħor ta’ żwigijiet li saru f’diversi parroċċi madwar Malta u Għawdex. Xi whud ma sarux go knisja parrokkjali, bhal fil-kappella tal-habs ċivili tal-belt (1804), fil-kappella ta’ l-isptar il-qadim (fejn il-lum hemm il-Ministeru għal Għawdex) u ta’ l-Isptar ta’ San Ġiljan (fejn il-lum hemm is-Seminarju), fil-kurja veskovili, fil-habs ta’ l-Isqof fil-Birgu (1761 u 1766), u fid-dar ta’ l-għarus għax kien marid gravi (1728). Fl-aħhar nett hemm xi whud li saru f’dawn il-knejjes: ta’ Santu Rokku, Malta (fl-1780, imma r-rahal m’hux speċifikat), *Chiesa di S. Giosepi dentro il Castello* (1640), *Chiesa del S. Salvator della Punta* (1653) (**ritratt 2**), *Chiesa delli Patri Cioculanti della Notabile* (1639),





u ta' Malta. Tnejn li laqtuni kienu dak tat-23 ta' Jannar 1691 fejn l-għarus huwa rreġistrat li kien mill-Parochia S. Antonii de Casalis Ta Xaucet Hasenin, u dak tat-22 ta' Novembru 1692 fejn l-għarus hu rreġistrat li kien mill-Parochia Ta Xahret el Hasenin. Dawn it-tnejn kienu mix-Xagħra.

Hemm ukoll għadd ġmielu ta' barranin, anki fi żminijiet imbiegħda, fatt li juri li s-socjetà Ghawdxija ma kinitx magħluqa daqs kemm wiehed jahseb. Fost dawn insibu hamsa li kienu residenti f'Algarbionum, il-Portugall (bejn 1-1763 u 1-1764) u wiehed kull wiehed minn Ispalensium ex Villa de Mula Regno Murcia (1805) (Regno Murcia l-lum hi regjun awtonomu fi Spanja), Civitatis Larissæ Provincie Thessalonice, il-Greċja (1716), Terra Conca ex Regno Imperiali (1787) (dak li fl-istorja hu magħruf bħal r-Renju taż-Zewg Sqallijiet), u Terra Forchi Diocesis Archipelagi Sancte Agate (1778) (ritratt 3). Dan ta' l-ahhar ma rnexxilix insir naf għal liema post qed jirreferi.


Tagħrif iehor

1. Milli jidher fl-antik wiehed mix-xhieda x'aktarx li kien ikun is-sagristan. Dan għaliex sibt li għal perjodi shah f'bosta żwigijiet wiehed mix-xhieda kien ikun l-istess persuna. Nghidu ahna bejn 1-1801 u 1-1835 Antonius Grima kien xhud f'xejn inqas minn 752 żwieg.

Convento delli Padri Coculanti della Città Valletta (1659), u Convento delli Padri Cochulanti (1662). Il-knisja ta' S. Salvator della Punta jista' jkun li kienet fil-Birgu, peress li z-żwieg tbierek mill-Cappellano della Città Vittoriosa, filwaqt li t-tlieta ta' l-ahhar huma kunventi tal-patrijiet Frangiskani Minuri. Fl-ahhar nett hemm iehor li sar fil-Vatikan (1975) u ohrajn li saru fejn il-lum hi magħrufa bħala Manresa, li matul is-snin biddlet l-isem li kienu jsejnhulha bih xejn inqas minn erba' darbiet (San Martin, San Kalcedonju, Santa Dminka u fl-ahhar għall-Madonna ta' Manresa).

Parroċci

Hija l-uzanza li t-tieg isir fil-parroċcata l-għarusa. Għalhekk hliet għal xi ftit li kienu minn xi parroċca ohra ta' Ghawdex jew ta' Malta, l-għarusa kienet tkun mir-Rabat. Fil-każ ta' l-għarus, il-magħgoranza ovvjament kienu mir-Rabat. Imma mbagħad insibu tiżwiqa sewwa ta' għarajjes li gew mid-diversi parroċci ta' Ghawdex











## Qaddisin "Ġorgġani"

RABTIET MAL-KULT TAL-PATRUIN TAGĦNA  
U MA' DAN IT-TEMPJU DDEDIKAT LILU

33


Antoine Vassallo

vassanti@malta.net



## Il-Beatu Ġustinu Russolillo (tifkira liturgika fit-2 ta' Awwissu)

Il-fundatur tas-Socjetà tal-Vokazzjonijiet Divini twieled fi Pianura, parti ta' Napli msejha Chianura bil-lingwa tal-post, f'Jannar ta' l-1891. Jirakkuntaw li deher b'xi mod "differenti" – ommu Giuseppina Simpatia ddikjaratu li "gej mis-Sema" – u dehriltu tbissima "angelika" malli tgħammed l-għada, bi sforz minhabba li kienu jiem ta' borra saħansitra iktar mis-soltu. Kien tifel fuq tiegħu, anki jekk ubbidjenti; mill-ewwel dehret l-intelligenza, hekk li mexa iktar 'il quddiem mill-età li kellu u ma kienux joqgħod lura fil-mistoqsijiet. Kellu zijiet għalliema li kienu jehduh magħhom fil-klassi. Darba wahda minnhom staqsietu: "X'sa ssir meta tikber?". Wegibha pront pront: "Qassis, u nagħti tewba kbira bħal Randan hobz u ilma jew hmistax-il posta kuljum"! Donnu kien joqgħod serju biss meta "jqaddes" jew "jippriedka"; milqugh minn ġirien anzjani, kienu "jhallseh" billi jgħallmuh snajja' "femminili" bħar-rakkmu. Iz-zija Giovannina kompliet tgħallmu wara l-ewwel snin tal-Primarja; kibret għand familja magħrufa għall-interess fit-tagħlim, fejn kien jingħad li "hemm anki l-qtates intelligenti"! "Giustiniello" kien herqan ferm: meta tgħidlu li mhabbta wisq, kien jitkarrbilha: "Ta' l-inqas għamilli lezzjoni ta' kwarta!".



Minkejja problemi finanzjarji, peress li missieru Luigi korra, dahhluh is-Seminarju. Il-kwistjoni tal-flus issolviet bl-intervent ta' l-Isqof stess; iżda saħtu ma kenitx mill-aħjar. Xorta ġibed l-istima tas-superjuri, l-ammirazzjoni tal-professuri u l-imhabba ta' shabu. Ippreżentawh għall-eżaminijiet statali: is-suttana ma neżagħhiex, avolja darras xi eżaminatur fl-oral, minhabba l-antiklerikalizmu mferrex dawk iż-zminijiet. L-aħhar sentejn tat-Teologija għamilhom f'seminarju reġjonali ġdid: dawn l-ewwel sitt studenti Giustino kien isejgħilhom "familja", immexxija minnu stess bħala prefett. Ir-rettur wara fahru bħala li "haqu nikkanonizzawh minn din id-dinja!".

Ircieva l-ordinazzjoni sacerdotali fl-20 ta' Settembru 1913 u, seba' snin wara, inħatar il-kappillan tal-parroċċa ddedikata lil San Ġorġ Martri fi Pianura stess. Din hi wahda mill-knejjes l-iktar prominenti ta' Napli, bl-aqwa partijiet gejjin mis-seklu sbatax, iżda b'origni hafna eqdem. Hemm kellu jibqa' għal hamsa u tletin sena, sa mewtu! Kien habib ma' kulhadd, dejjem lest biex jaġixxi fuq l-ispirazzjonijiet li jircievi mis-Sema. Kien "iffissat" fil-katekiżmu: barra li

jgħalliem, iħajjar oħrajn. Ftit ġimghat wara gabar l-ewwel komunità tal-"Vokazzjonisti"; l-intoppi ma naqsux iżda, barra li waslet il-konferma djoċesana, kemm ta' l-irġiel u kemm tan-nisa saru kongregazzjonijiet ta' dritt pontifiċju wara t-Tieni Gwerra. Il-karizma partikolari hi hidma favur il-vokazzjonijiet: għas-sacerdozju, għall-ħajja religjuża u kkonsagrata, u għall-qdusija fost il-poplu ta' Alla. Ma rridux ninsew li l-idea tal-Qdusija Universali kienet għadha "rivoluzzjonarja". Don Giustino Maria waqqaf "Vokazzjonarju": dar ta' formazzjoni u ta' dixxerniment biex minnha johorġu dawk li jkomplu fis-seminarji, kemm djoċesani u kemm religjużi. Minn fost id-disa' hutu, Ćiru dahal Vokazzjonista u Ġanna kienet l-ewwel superjura tas-sorijiet.

Kien edukatur mill-aqwa, b'sistema żviluppata fuq id-direzzjoni spiritwali u spiritwalità Trinitarja. Din wasslitu għal enfasi fuq in-numru 3. Nagħti tliet eżempji: Ġesù fil-Vangeli, Ġesù fl-Ostja, u Ġesù fil-Knisja; il-Familja Mqaddsa; il-Knisja Militanti, Purganti u Trijontanti. Mill-ewwel gabar grupp imdaqqs ta' "Volontarji ta' Ġesù": biex jingħarfu libbsilhom ma' driegħhom faxxa bix-xbieha tal-Qalb ta' Ġesù. Dawn it-tfal iddeskrivewhom bħala prekursori ta' l-Azzjoni Kattolika għax, barra li kienu jitqarbnu kuljum – b'fosthom min kellu responsabbiltà jqajjem lill-oħrajn biex ma jibqgħux reqdin! – rawwimhom biex ma jhallux jingħad kliem u jsir aġir li ma jixraqx; barra minn dan, kienu dejjem itambro ma' ta' mparhom fuq il-bżonn tat-talb u t-tagħlim. Barra li jesigi li jieħdu sehem bil-għaqal fil-purċissjonijiet u l-funzjonijiet, kien jorganizzalhom loġhob fil-festi u l-vaganzi, u lill-kbar fosthom introduċiehom għall-appostolat soċjali. U, għall-bniet u n-nisa, waqqaf l-"iskjavi ta' Marija", iżda ma nistax insemmlu kollox!

Don Giustino miet fit-2 ta' Awwissu 1955 fil-Casa Madre fi Pianura. Id-digriet għall-ftuh tal-kawża għall-beatifikazzjoni hareġ fid-djoċesi ta' Pozzuoli fl-1978, fit-23 ta' April; ftit wara hareġ il-permess biex tiġi ttrasferita għat-tribunal ta' Napli, hekk li d-dokumentazzjoni twasslet għand il-Kongregazzjoni għall-Kawzi tal-Qaddisin f'Mejju 1985. L-eżumazzjoni saret f'Ottubru 1996, fil-preżenza tad-delegat tal-Kardinal ta' Napli. Il-General Dun Raffaele Castiglione, il-Madre Ġenerali Swor Giannina di Francia,



# ROKNA għat-tfal



Gheżiež tfal,

Ċert li tridu ttiru bil-ferħ, l-ewwel nett għax issa tinsabu fil-vaganzi, u iktar u iktar għax ninsabu fi żmien il-festa. U la ninsabu f'dan iż-żmien sabiħ, mhux sa noqgħod nipriedka bħalma nagħmel is-soltu, imma qed nibagħtilkom din il-poeżija fuq il-Martri tagħna li lilu qed nagħmlu festa kbira. Iddevertu fil-festa, hudu gost, u ejjew il-knisja għall-funzjonijiet sbieħ bħalma ghamiltu tul il-Hamisijiet u tul in-Novena sabiħa li kellkom. U lil dawk fostkom li huma morda nawguralhom fejqan ta' malajr, u jekk tkunu għadkom ġewwa f'jum il-festa, ta' l-inqas tkunu tistgħu ssegwu kollox minn fuq it-televixin. Il-festa t-tajba lil kulhadd!

*Is- Kijju Joe*

## Inhobbok... San Ġorg

Joe M. Attard

Reggħet waslet din il-festa  
li gġennen lil kulhadd,  
dat-tribun, Ġorgi ta' Lidda,  
żgur li bħalu ma deher qatt!

Fil-Belt Pinto, 'l-Belt Victoria,  
lilu nbnew zewġ tempji kbar  
fejn kuljum il-folla tidhol –  
zghazagh, xjuh, għonja u fqar.

"*Princeps Martyrum*" isejhulu  
fil-Genna l-qaddisin,  
magħhom ahna haga wahda  
minn hawn isfel magħqudin.

Ġewwa n-Nikomediya  
lin-nies saħħar għal warajh,  
il-folla mignuna tigri,  
tbus il-passi ta' saqajh!

Għalkemm nobbli, qassam gidu,  
ma ġerix wara l-unuri;  
wara Kristu ried li jimxi  
u mħabbtu Lilu juri.

Il-martirju garrab, sofra  
bla biża', b'kuragg ta' ljun;  
f'idejn Kristu ried li jhalli  
ta' hajtu kollha t-tmun.

Fis-Sajf lilu festa nagħmlu  
u nzejnulu t-triqat,  
dwal ipetptu, tizjin, baned:  
dan hu l-qaddis ta' kulhadd!

Go Ħal Qormi, hawn fir-Rabat  
mat-triqat in-nies iddur,  
tiddeverti, taqbez, tgħajjat,  
u dlonk darha bil-ferħ tfur.

O San Ġorg, mimmi t'għajnejna,  
dawwal int il-hajja tagħna,  
saltan fuqna, indukrana,  
qalbna kollha bik tistagħna.

U meta n-numru jagħlaq  
biex fil-Genna nigu hdejk,  
fis berrah Bibien is-Sema,  
titlaqniex minn taht għajnejk!

u l-Postulatur Dun Giacomo Capraro (li "wiret" lil Dun Oreste Anella) kienu fl-Awla meta l-Papa Ġwanni Pawlu II, li sar beatu mank ġimgħa qablu, irrikonoxxielu l-virtujiet erojċi – biex jissejjaħ Venerabbli – fit-18 ta' Dicembru 1997. Fl-1 ta' Lulju 2010 il-Papa Benedittu ffirmat d-digriet tal-miraklu fuq l-Amerikana Gaetanina Meloro fl-1998.

Iċ-ċerimonja tal-beatifikazzjoni tmexxiet mill-Prefett tal-Kongregazzjoni tal-Qaddisin, il-Kardinal Angelo Amato, fis-7 ta' Meju 2011, f'raħal twelidu, Pianura. Ma kinux neqsin l-awtoritajiet ekkleżjastiċi – inklużi kardinali u isqifjiet – u civili. Ovvjament għamlu bosta celebrazzjonijiet bi tnejn u anki wara. Nillimita ruħi għal erba' eżempji marbuta mal-knisja parrokkjali ta' San Ġorg: Quddiesa mxandra mir-*Rete4*, oħra għall-mejtin, velja ta' talb, u purċissjoni bl-istatwa ta' San Ġorg lejn il-Vokazzjonarju.

Barra saċerdoti u sorijiet, il-lum il-familja Vokazzjonista tinkludi *Apostole Vocazioniste della Santificazione*

*Universale, Amici di don Giustino, Cooperatrici Missioni Vocazioniste, Servi di Cristo Vivo, Figli della Luce* u *Shepherds of Youth*, għax il-kariżma tiegħu welldet anki movimenti lajkali; b'ħidma fi hdax-il pajjiż, imxerda mal-kontinenti ta' l-Afrika, l-Amerika, l-Asja u sintendi l-Ewropa. Imheggin għall-vokazzjonijiet, speċjalment fost il-foqra, b'*vero culto per ogni vocazione*", kif għallimhom. Il-Beatu Ġustinu *della Santissima Trinità* hallielna hafna tagħlim, li s-sorijiet tiegħu jgħbru u jippubblikaw: priedki, konferenzi, kotba u innijiet. Fost dawn ta' l-aħħar, ta' min isemmi wiehed lill-qaddis patrunk tagħna. Żgur tiegħu gost taqrawh, kemm fl-original u kemm adattat għall-Malti, fil-pagna li jmiss.

Nagħlaq bi twiddiba li kien ihobb jirrepeti: "*Fatti santo davvero, che tutto il resto è zero*" – l-essenzjal il-mixja lejn il-qdusija!



## Lauda di san Giorgio

*Pei nobili ideali – del militar valore  
desti all'imperatore – gli anni tuo verginali.  
Battaglie le più fiere – t'aspettan cavaliere.*

Che mare di peccato – tu navighi, o innocente,  
qual stella rifulgente – in ciel ottenebrato.  
Ma Dio Gesù ti amava – e nel tuo cor regnava.

*E sel del suo splendore – il mondo ti avvolgeva,  
nell'alto ti arrideva – la croce del Signore.  
E il mondo calpestasti – la Croce ti abbracciasti.*

*Prima che a Costantino – apparve a te quel segno,  
e ne vincesti un regno – più che roman-divino  
la Croce tua bandiera, – tue armi la preghiera.*

Così su' forti e i savi – di Roma il vanto tieni,  
che ai poveri i tuoi beni – e libertà ai tuoi schiavi  
largisci pel Signore – sovrano dell'amore.

Ma come insorgi, o mite – cuore di cristiano  
contro Diocleziano – nell'immortale lite!  
Splende nel tuo coraggio – di Gesù Cristo il raggio.

*Non contro un sol, ma squadre – di draghi alla difesa  
ti lanci della Chiesa, – dolce sorella e madre.  
Applaude cielo e terra – alla tua eroica guerra.*

*O patria, o giovinezza, – o umana gloria, addio!  
Vi lascia, forte, il pio – con fulgida allegrezza.  
Beni maggior possiede – chi muore per la fede.*

Ecco ti s'incatena – d'un carcer nell'orrore,  
ma il verbo del Signore – nessuno mai raffrena.  
Ne trema umiliata – la belva incoronata.

*E ruote pugnalanti – e furie di flagelli  
ti stracciano brandelli – di carne sanguinanti.  
Ma al cor ogni ferita – porta una nuova vita.*

Di strazi dalla morte, – di fuoco dall'avello,  
Gesù ti fa più bello – risorgere e più forte,  
ad essere reciso – fiore del paradiso.

E su gli dèi caduti, – o Giorgio, a te d'intorno,  
di tante stelle adorno, – e quanti martiri avuti,  
tu ascendi vincitore – al bacio del Signore.

*Splendente del suo eterno – caratter di soldato,  
Gesù t'ha consacrato – a vincere l'inferno,  
con più trionfale sorte – dopo l'eroica morte.*

*Con te, celeste duce, – vogliamo militare,  
certi di conquistare – la patria della luce,  
dove ci vuol l'amore – del Dio Imperatore.*

*Vieni tra noi! C'infondi – la forza della fede  
che mai al nemico cede. – Vieni tra noi! Rispondi  
al grido del dolore, – al canto dell'amore.*

## Għanja ta' tiffhir lil San Ġorġ

Fl-ghan ghani u xieraq ta' siwi ta' milizzja,  
inti oghla mill-imperatur. Żgħożitek,  
o Kavallier, tbassar gwerer horox.

F'baħar ta' rovini int tbaħħar, o Innoċenti,  
bħal stilla tiddi u tilma f'sema mudlam,  
izda Gesù habbek u għammar f'qalbek.

U jekk fl-isplendur tagħha d-dinja għannqitek,  
mill-gholi tbissimlek Salib l-Imghallem  
meta d-dinja barrejt għax is-Salib haddant.

Qabel ma lemħu Kostantinu, deher lilek is-Sinjal,  
u bih irbaħt saltna aktar minn idolu Ruman.  
Għax is-Salib bandiera tiegħek, l-arma tiegħek it-talb.

Kull foħrija lejki tiżboq dik lejn il-qawwiġja u għorrief ta' Ruma.  
Għaliex ġidek lill-fokra u helsien lill-ilsiera  
raddejt f'għieh l-Imghallem, is-Sultan ta' l-Imħabba.

Imma kif irvellajt, o mansweta Qalb Nisranija,  
kontra Djoklezjanu fil-ġlieda eterna!  
Fil-kuraġġ tiegħek jiddi r-raġġ ta' Kristu.

Mhux kontra wieħed, izda kontra kotra draguni  
intfajt biex tiddefendi l-Knisja, hēlwa Oħt u Omm.  
Jithennew is-Sema u l-art bil-ġlieda qalbienna tiegħek.

O patrija, o żgħożija, o glorja umana, saħħa!  
lħallikom, qawwi u twajjeb, b'ferħ jgħammex f'għajnejh,  
ġid bla qies jiret min għall-Fidi jmut.

Tintlemaħ fil-ktajjen fit-tkexkixa ta' qiegħ ta' ħabs.  
Imma Kelmet l-Imghallem qatt hadd ma jrażżan;  
quddiemha tirtogħod telliefa d-dbiba feroċi.

Daqqiet ta' ponn li jfieru u flagelli horox  
ibicċruk u ġismek jisfa mdemmi.  
'Ma kull ġerħa lill-qalb tisqihha ħajja ġcida.

Bit-tortura tal-mewt, fin-nar tal-qabar,  
Gesù jirrendik isbaħ; tixoxta u isħaħ  
għalbiex tkun sod, Warda minn tal-Ġenna.

U 'l fuq minn allat li għebu, o Ġorġi, madwarek  
b'ħafna stilel imzejjen, b'ħafna martiri li ġarrabt,  
inti titla' Rebbieħ tirċievi l-bewsa tas-Sinjur.

Kif fik għaxqa fil-karattru dejjiemi ta' gwerrier,  
Gesù kkonsagraġ biex tegħleb lill-Infern,  
b'mod mill-aktar trijonfanti wara mewt erojka.

Flimkien miegħek, Mexxej mis-Sema, irridu nissieltu,  
għax żgur li nirbħu l-Art lmdawla  
fejn trid twassalna l-imħabba ta' Alla Imperatur.



Ejja fostna! Izra' fostna l-qawwa tal-Fidi  
li qatt ma ċċedi għall-ghadu. Ejja fostna.  
Wiegħeb għall-ghajta tad-dulur u l-għanja ta' l-Imħabba.



## Mużew tagħna - Mużew għal kulħadd

LEJN TWETTIQ TA' HOLMA

13



eko  
ghawdex  
ghawdex ahjar

EUROPEAN REGIONAL DEVELOPMENT FUND  
CONTRIBUTION FUND  
2007-2013

Parlamenti Separat ta' Cipro, Kreta, Frazzjoż, Lokali, Griwiżi u Pjanifikazzjoni

Antoine Vassallo

vasanti@maltanet.net

## Tishiĥ u Għajnuna

Ir-ritratt juri l-firma fil-21 ta' Ġunju tal-ftehim mal-Ministeru għal Għawdex fl-iskema ta' assistenza finanzjarja għal proġetti minn organizzazzjonijiet mhux governattivi favur it-twettiq tal-mizuri *Eko-Ghawdex*. Konna fost numru mdaqqs ta' rappreżentanti minn firxa ta' NGOs u għaqdiet volontarji li nġbarna fis-Sala tal-Ministeru: jimpresjonat kemm gżirna hi sinjura f'dan ir-rigward! Kellmitna l-Ministru Debono, u baqgħet magħna bl-aqwa interess, avolja f'isem il-Ministeru ffirmaw is-Segretarju Permanenti u d-Direttur responsabbli. L-aħbar sabiha li ntgħazilna digà spjegajtha fl-aħhar harġa, u semmejtikom allura zieda fis-simboli li għandna, kif xieraq, f'din il-paġna.

F'isem il-Fondazzjoni Belt Victoria ffirmajna jien u Charles Cassar (**ara r-ritratt**); fil-fatt dan hu inkarigat b'mod partikulari mill-hidma għal dan ir-restawr. Kif forsi smajtu, bhala parti minn kors fid-Dipartiment ta' l-Istorja ta' l-Arti fl-Università ta' Malta, li matulu saħansitra rebah "premju tad-dekan" minhabba l-livell għoli li lahaq, għamel tezi fil-forma ta' katalgu dettaljat ta' l-opri artistici f'San Ġorġ; hekk għandna għad-dispożizzjoni gradwat li jinteressa ruħu sew fil-kamp!

Sintendi, biex eventwalment ikollna l-altar magġur mibni mill-ġdid għall-wiri fil-Mużew, irridu nkunu lestejna x-xogħol l-iehor. Għalkemm l-aspetti strutturali ntemmu kważi kompletament f'Diċembru tas-sena l-oħra, domna ftit mhux hażin biex niffinalizzaw id-disinn: halli jirnexxielna nilhqu dak il-livell li mmirajna sa mill-bidu u li jixraq. Mhux darba u tnejn għaddeu il-proposti mill-Ingilterra għal hawn... immaginaw kieku ma teztix l-email! U kemm għamilna laqgħat "teknici", bil-perit, l-inginier, il-kordinatur, u dawk kollha li jistgħu joffru esperjenza utli!


Anzi ma kkuntentajniex b'hekk: tlieta minna saħansitra daħlu fil-battikata – u l-ispiza – biex marru jumejn Londra halli jżuru wirja speċjalizzata f'Earls Court, u b'hekk jagħmlu xi kuntatti utli. Kellhom ukoll sigħat twal mad-ditta "tagħna", għax donnu dejjem jibqgħu punti li trid tiċċara!

Sadattant komplejna bl-aspetti organizzattivi mitluba mill-Awtorità responsabbli mill-Fondi Strutturali Ewropej, li, kif nafu, qegħdin jipprovdu 85% ta' l-ispejjeż eligibbli: biex niftiehm, id-Divizzjoni ta' l-Uffiċċju tal-Prim Ministru, il-PPCD. Toni Farrugia, li qed imexxi l-uffiċċju tal-Fondazzjoni, mar kors qasir fuq kif tithaddem is-sistema kompjuterizzata msejha *SFD* u jagħtini daqqa

t'id essenzjali biex nimla l-formoli u nibni r-rapporti. Kien miegħi ukoll fil-20 ta' Ġunju fl-aqwa ma' zewġ uffiċċjali minnhom fejn iddiskutejna sew flex qegħdin fil-proċess tat-twettiq tal-proġett u flejna xi agġustamenti li l-esperjenza wrietna li jaqbel nagħmlu.

Din l-informazzjoni nagħtiha gimgha wara gimgha fil-programm kull nhar ta' Tlieta fuq ir-radju komunitarju tagħna; iżda niehdu gost ferm meta ssirilna pubbliċità oħra. Hawn jixraq insemmi b'ringrazzjament lil Marion Zammit li tatna għaxar minuti tassew sbieħ fis-sensjela tagħna *It-Tokk* fuq l-istazzjon televiżiv *Net*. Kien it-3 ta' Mejju, u kellna ripetizzjonijiet madwar iċ-ċelebrazzjonijiet tal-Patrun tagħna. Għalhekk kienu hafna dawk li segweu il-programm b'entuzjażmu; jien semmajtu wkoll! U l-mużew issemma indirettament anki minhabba l-wirja fuq il-Professor Conti li saret fil-Banca Giuratale, peress li ovvjament bosta mill-esibiti għad isibu posthom hawn.

"Sfortunatament", barra dan kollu, hemm bżonn il-flus: is-sehem tagħna tal-15%, flimkien ma' spejjeż li ma jaqgħux fil-kuntratt li għandna fil-programm *ERDF*, il-aħhar dawk il-mitejn elf ewro... mhux ftit! Barra l-iskema tal-€150 għamilhom elf – li, infakkarkom, takkwista lil dawn il-benefatturi diversi benefiċċji, inkluża shubija u dħul b'xejn permanenti – dhalna għal xi inizjattivi oħra. Bla ma noqgħod insemmi ismijiet individwali, jixraq nesprimi apprezzament mill-qalb lill-"Hbieb tal-Mużew", b'mod partikulari għall-harġa soċjo-kulturali Malta u għall-ikla fi Pjazza San Ġorġ: zewġ okkażjonijiet, fis-7 u t-23 ta' Ġunju rispettivament, li tant irnexxew, anki minhabba n-numru tassew inkuraġġanti ta' dawk li ppartecipaw. Ma għandniex nieqfu hawn!



Programm Operazzjonali I – Politika ta' Koeżjoni 2007-2013  
Ninvestu fil-Kompetittività għal Kwalità ta' Fajja Aħjar  
Proġett parzjalment iffinanzjat mill-Unjoni Ewropea  
Fond Ewropew għall-Iżvilupp Reġjonali (ERDF)  
Rata ta' Kofinanzjament: 72.25% Fondi UE; 12.75% Fondi Nazzjonali; 15% NGOs  
**Ninvestu fil-futur tagħna**






## Mid-Djarju Parrokkjali

KRONAKA TAL-PARROĊĊA

April - Mejju 2011

Andrew Formosa

[andrew@ilbeltvictoria.org](mailto:andrew@ilbeltvictoria.org)



### » 1 ta' April

**06.00pm:** Dun Ġuzepp Gauci mexxa laqgħa ta' formazzjoni spiritwali għal żmien ir-Randan għall-membri tal-Fratellanza tas-Santissmu Kurċifiss, fl-Awla Mons. Giuseppe Farrugia.

### » 2 ta' April

**02.00pm:** Saret laqgħa oħra fuq it-trobbija ta' l-ulied, organizzata mill-Moviment Azzjoni Soċjali għall-ġenituri, fl-Awla Mons. Giuseppe Farrugia.

### » 3 ta' April

**07.00am:** Fetthet l-iskeda sñiħa tar-Rebbiegħa tar-radju komunitarju *Leħen il-Belt Victoria*.

### » 4-8 ta' April

**04.15pm:** Mons. Carmelo Refalo, arċipriet tal-parroċċa tax-Xagħra, mexxa t-tieni kors ta' eżerċizzi spiritwali tar-Randan għal kulhadd, fil-bażilika.

**07.30pm:** Patri Peter Paul Cachia OSA mexxa l-kors ta' l-eżerċizzi spiritwali tar-Randan għall-adolesxenti, fiċ-ċentru parrokkjali.

### » 7-8 ta' April

Fil-Kappellun ta' Ġesù u Marija giet esposta għall-pubbliku l-istatwa l-ġdida ta' Ġesù Marbut mal-Kolonna qabel il-polikromija, xogħol fl-injam ta' Michael u Ibnu Adonai Camilleri Cauchi. Bosta diletanti, anki minn Malta, ġew jammiraw is-sbuhija ta' din l-istatwa u d-dettalji artistici tagħha qabel il-proċess li fih giet miżbugħa mill-artisti nfusom.

### » 8-14 ta' April

**06.00pm:** Bdiēt is-Settiena tad-Duluri bi tnejn għall-festa popolari tal-Verġni Mqaddsa Addolorata. Fl-ewwel ġurnata saret konċelebrazzjoni solenni bis-sehem tal-kapitlu u l-kleru, immexxija mill-Arċipriet Mons. Pawlu Cardona, li fi tmiemha saret *Via Matris* mat-toroq qodma ta' madwar il-bażilika b'waqfiet quddiem seba' stazzjonijiet differenti li fihom ġew immeditati s-seba' duluri tal-Verġni Mbierka. Fil-jiem l-oħra, Dun Geoffrey George Attard mexxa s-Settiena u għamel ir-riflessjoni ta' kull ġurnata.

### » 15 ta' April

**Fil-ġhodu:** Infetthet għall-pubbliku l-wirja *Inħobbok* fid-daħla ta' Dar *Leħen il-Belt Victoria*, li din is-sena kienet tikkonsisti f'sett ta' vari tal-Ġimgħa l-Kbira. Il-wirja baqgħet miftuħa sal-jum tal-Ġimgħa l-Kbira.

### » 16 ta' April

**06.45pm:** Il-Banda Cittàdina *La Stella* akkumpanjat bid-daqq ta' marċi funebri l-istatwa l-ġdida ta' Ġesù Marbut mal-Kolonna, minn Triq ir-Repubblika sal-Bażilika ta' San Ġorġ.

**08.00pm:** Il-Banda Cittàdina *La Stella* esegwiet kuncert ta' mużika sagra u letteratura reliġjuża tal-Ġimgħa Mqaddsa, li fi tmiemu l-Arċipriet Mons. Pawlu Cardona bierek l-istatwa l-ġdida.

### » 17 ta' April

**10.45am:** L-Arċipriet Mons. Pawlu Cardona, akkumpanjat mill-membri tal-kapitlu u l-kleru, kif ukoll minn ġemgħa sabiħa ta' f'fal u l-ġenituri tagħhom, mexxa r-Rit tat-Tberik tal-friegħi tal-palm u ż-żebbuġ fuq iz-zuntier tal-knisja filjali ta' San Ġakbu, fi Pjazza Indipendenza, u wara l-purċissjoni qasira lejn il-bażilika.

**11.00am:** L-Arċipriet mexxa l-konċelebrazzjoni solenni ta' f'fadd il-Passjoni tal-Mulej, bis-sehem tal-kapitlu u l-kleru, fil-bażilika.

### » 18 ta' April

**06.00pm:** L-Arċipriet Mons. Pawlu Cardona mexxa konċelebrazzjoni solenni fil-knisja tal-patrijiet Franġiskani Konventwali, bis-sehem tas-saċerdoti tal-parroċċa u l-komunità tal-post.

**07.00pm:** Wara l-Quddiesa sar pellegrinaġġ penitenzjali bl-istatwa devota tar-Redentur, mill-knisja ta' San Franġisk għall-Bażilika ta' San Ġorġ.

### » 19 ta' April

**06.30pm:** L-E.T. Mons. Mario Grech, isqof ta' Għawdex u dekan tal-Kollegġjata, mexxa ċelebrazzjoni penitenzjali ta' l-Ewwel Qrara, li għaliha attendew it-tfal ta' l-Ewwel Tqarbina u l-Grizma ta' l-Isqof. Iċ-ċelebrazzjoni kienet imħawra bi preżentazzjonijiet awdjo-viżivi ta' katekezi fuq is-sinifikat tas-Sagrament tar-Rikonċiljazzjoni.

**08.30pm:** Il-Grupp taż-Żgħażaġh *23four* organizza *L-Ikła ta' l-Għid* fiċ-ċentru parrokkjali.

### » 20 ta' April

**08.00pm:** L-E.T. Mons. Mario Grech, isqof ta' Għawdex u dekan tal-Kollegġjata, mexxa l-*Via Crucis* fi Pjazza San Ġorġ, bis-sehem tal-kapitlu u l-kleru tal-bażilika u l-Kor *Laudate Pueri*. Tul il-*Via Crucis* inqraw hsibijiet u talb imħejjija minn Dun Richard Nazzareno Farrugia, li kienu ppubblikati wkoll fuq ktejjeb li tqassam.

### » 21 ta' April

**05.00pm:** L-Arċipriet Mons. Pawlu Cardona mexxa konċelebrazzjoni solenni b'tifkira ta' l-Ikła tal-Mulej, bis-sehem tal-kapitlu u l-kleru. Fi tmiem il-funzjoni saret translazzjoni solenni bis-Sagrament Imqaddes lejn l-Altar tar-Ripożizzjoni.

**06.30pm:** Bdiēt ħierġa mill-Bażilika ta' San Ġorġ il-purċissjoni devozzjonali u tradizzjonali tal-Passjoni tal-Mulej. Għal ewwel darba ħarġet f'din il-purċissjoni l-istatwa l-ġdida ta' Ġesù Marbut mal-Kolonna, xogħol fl-injam ta' Michael u Adonai Camilleri Cauchi. F'adu sehem il-Kor *Laudate Pueri*, il-Banda Cittàdina *La Stella* u l-Banda *Konti Ruggjeru* tar-Rabat ta' Malta.

### » 22 ta' April

**09.00am:** Il-Fratellanza tas-Santissmu Kurċifiss organizza iż-Żjajjar tas-Seba' Knejjes.

**10.00am:** Flok il-*Via Crucis* fuq l-għolja Ta' Għammar, il-Grupp *23four* organizza għaż-żgħażaġh u l-adolesxenti iż-Żjajjar tas-Seba' Knejjes fl-irhula ta' Għawdex.

**03.00pm:** L-Arċipriet Mons. Pawlu Cardona mexxa l-liturġija solenni tal-Passjoni u l-Mewt tal-Mulej, bis-sehem tal-kapitlu u l-kleru, li fiha saret l-Adorazzjoni tas-Salib.

### » 23 ta' April

**08.00pm:** L-Arċipriet Mons. Pawlu Cardona mexxa l-liturġija solenni tal-Lejl Qaddis ta' l-Għid tal-Qawmien tal-Mulej, bis-sehem tal-kapitlu u l-kleru. Għall-ewwel darba l-Mixegħla tal-Blandun saret fi Pjazza San Ġorġ. F'din il-liturġija saret il-Magħmudija ta' tliet trabi mill-Fonti tal-Magħmudija maġenb il-bieb prinċipali. Fl-omelija tiegħu, fi tmiem il-liturġija twila tal-qari mit-Testment il-Qadim u l-Ġdid, Mons. Arċipriet irrefera wkoll għall-ġmiel ta' dan il-jum fid-dawl tal-festa liturġika ta' San Ġorġ li din is-sena wkoll ħabtet fl-istess jum ta' Sibt il-Għid.

### » 24 ta' April

**08.45am:** F'arġet dimostrazzjoni reliġjuża bl-istatwa ta' Kristu Rxox, bis-sehem tal-fratellanzi tal-parroċċa u l-Banda Cittàdina *La Stella*, li daret mat-toroq ewlenin tal-belt.



**11.00am:** L-E.T. Mons. Mario Grech, isqof ta' Għawdex u dekan tal-Kollegġjata, mexxa konċelebrazzjoni pontifikali fis-solennità ta' I-Għid Imqaddes, bis-sehem tal-kapitlu u I-kleru. Fi tmiem il-pontifikal, I-Isqof bierek u qassam il-figolli lit-tfal fiċ-ċentru parrokkjali.

**03.00pm:** L-Arċipriet Mons. Pawlu Cardona beda t-Tberik ta' I-Għid fil-familji tal-parroċċa.

» **26 ta' April**

**Fil-ghodu:** Giet organizzata ħarġa għall-Malta għall-grupp ta' I-adolexenti tal-parroċċa.

» **28 ta' April**

**07.30pm:** Fuq stedina ta' I-Uffiċċju tal-Prim Ministru, il-Kor *Laudate Pueri* ta' kunċert korali fil-Kon-Katidral ta' San Ġwann, fl-okkażjoni tal-ħamsin sena mill-mewt tal-poeta nazzjonali Dun Karm Psaila. Il-kor esegwixxa numru ta' innijiet reliġjużi bil-Malti, kollha mill-pinna ta' Dun Karm.

» **30 ta' April**

**08.00pm:** L-istring ensemble Franciża *L'Invitation* tellgħet kunċert mużikali fil-bażilika.

» **2-4 ta' Mejju**

**06.00pm:** L-Arċipriet Emeritu Mons. Ġużeppi Farrugia mexxa t-tliet ijiem tat-Tridu bi tnejn għas-solennità liturgika ttrasferita ta' San Ġorġ.

» **5 ta' Mejju**

**06.30pm:** L-E.T. Mons. Mario Grech, isqof ta' Għawdex u dekan tal-Kollegġjata, mexxa I-Ewwel Għasar Solenni tal-festa, bis-sehem tal-kapitlu u I-kleru.

**08.00pm:** L-Isqof ippresieda fuq Velja Ekumenika Solenni ta' qari, talb u kant fi Pjazza San Ġorġ, bis-sehem tal-kapitlu u I-kleru. Għall-velja ġew mistiedna I-membri tal-komunità Anglikana f'Għawdex, iddedikata lill-Verġni Mbierka u San Ġorġ, immexxija mill-Kan. Simon Godfrey, il-Kanċillier tal-Katidral Anglikan ta' San Pawl fil-Belt Valletta, li qraw ukoll xi siltiet. Gew mistiedna wkoll membri tal-komunità Griega Ortodossa f'Malta, imma dawn kienu indisposti. Għal din l-okkażjoni nħarġet fil-bieb ewlieni tal-bażilika I-istatwa titulari ta' San Ġorġ.

» **6 ta' Mejju**

**12.30pm:** Is-Socjetà Filarmonika *La Stella* organizzat *L-Ikklata-Festa* fil-Każin *La Stella*.

**06.30pm:** L-Arċipriet Emeritu Mons. Ġużeppi Farrugia mexxa t-Tieni Għasar Solenni tal-festa, bis-sehem tal-kapitlu u I-kleru.

**07.00pm:** L-E.T. Mons. Mario Grech, isqof ta' Għawdex u dekan tal-Kollegġjata, mexxa I-Pontifikal Solenni ta' Jum San Ġorġ, bis-sehem tal-kapitlu u I-kleru. Gew esegwiti I-*Missae Sanctae Ioannis Baptistae* u I-antifona *Beatus Georgius*, bis-sehem tal-Kor *Laudate Pueri* u I-orkestra taħt id-direzzjoni ta' I-assistent *maestro di cappella* I-Kan. George J. Frendo. Din is-sena, il-jum liturgiku ta' San Ġorġ fid-djoċesi kollha ġie ttrasferit mit-23 ta' April għas-6 ta' Mejju, minħabba li din is-sena ħabat f'Sibt il-Għid.

**08.30pm:** Il-Banda Cittadina *La Stella* għamlet marċ minn Pjazza San Ġorġ sal-Każin *La Stella* bl-istatwa ta' San Ġorġ, xogħol ta' Austin Camilleri.

» **8 ta' Mejju**

**11.00am:** Dun Joseph Mercieca ċelebra I-ħamsa u għoxrin sena ta' saċerdozju tiegħu b'konċelebrazzjoni solenni ta' radd il-ħajr fil-bażilika, bis-sehem tal-kapitlu u I-kleru, li għaliha assista I-E.T. Mons. Isqof Mario Grech. Il-liturġija giet iċċelebrata kollha bl-ilsien Latin. Patri Egidju Mizzi OFMConv niseġ omelija sabiħa ta' I-okkażjoni. Wara sar riċiviment fiċ-ċentru parrokkjali.

» **9 ta' Mejju**

**09.00am:** Fethet I-iskeda ridotta tar-Rebbiegħa fuq I-istazzjon *Lehen il-Belt Victoria*.

» **12 ta' Mejju**

**06.00pm:** L-Arċipriet Mons. Pawlu Cardona mexxa konċelebrazzjoni solenni, bis-sehem tal-kapitlu u I-kleru, fil-bidu tad-disa' Ħamisijiet bi tnejn spiritwali għall-Festa ta' San Ġorġ. Saċerdoti differenti mill-parroċċa mexxew il-Quddies tal-Ħamisijiet, li fihom qasmu mal-ġemgħa riflessjonijiet sbieħ fuq il-ħajja u I-martirju ta' San Ġorġ, ispirati mid-diversi kwadri li għandna fil-bażilika, li xbieha tagħhom tqassmet lit-tfal li attendew f'forma ta' kartolina.

» **11 ta' Mejju**

**06.00pm:** Il-Kan. Ġużeppi Sacco mexxa fil-bażilika Quddiesa organizzata mil-Leġġun ta' Marija b'tifkira tal-Venerabbi Edel Quinn, li għaliha attendew membri ta' bosta *praesidia* li għandna fir-Rabat. Wara ntweru filmat ċkejken fuq din il-Venerabbi fl-Awla Mons. *Giuseppe Farrugia* fejn saru wkoll xi *refreshments*.

» **15 ta' Mejju**

**11.00am:** L-E.T. Mons. Mario Grech, isqof ta' Għawdex u dekan tal-Kollegġjata, mexxa konċelebrazzjoni pontifikali li fiha amministra s-sagrament tal-Konfirmazzjoni lil tnejn u għoxrin adolexxent mill-parroċċa tagħna. Fil-Quddies kanta I-Kor *Laudate Pueri*.

» **22 ta' Mejju**

**11.00am:** L-E.T. Mons. Mario Grech, isqof ta' Għawdex u dekan tal-Kollegġjata, mexxa konċelebrazzjoni pontifikali li fiha ta' I-Ewwel Tqarbina lil tmienja u għoxrin tifel u tifla mill-parroċċa. Fil-Quddies kanta I-Kor *Laudate Pueri*.

» **27 ta' Mejju**

**09.00am:** L-Arċipriet Mons. Pawlu Cardona mexxa Quddies li ta' bidu għat-tliet ijiem tal-Kwarantani Mqaddsa. L-adorazzjoni solenni kompliet mal-ġurnata kollha bejn Quddies u oħra.

**06.30pm:** Sar il-kant solenni ta' I-Għasar mill-kapitlu tal-kollegġjata.

**07.00pm:** Dun Ġużepp Gauci mexxa konċelebrazzjoni solenni, bis-sehem tal-kapitlu u I-kleru, fi tmiem I-ewwel jum tal-Kwarantani Mqaddsa.

» **28 ta' Mejju**

Kien hemm fil-bażilika adorazzjoni solenni mal-ġurnata kollha bejn Quddies u oħra.

**06.00pm:** L-E.T. Mons. Mario Grech, isqof ta' Għawdex, mexxa fil-Katidral ta' I-Assunta I-Ordinazzjoni Presbiterali ta' seba' saċerdoti ġodda, fosthom Dun Simon Mario Cachia mill-parroċċa tagħna, u Dun Samuel Grech.

**06.30pm:** Sar il-kant solenni ta' I-Għasar mill-kapitlu tal-kollegġjata.

**07.00pm:** Dun Ġużepp Gauci mexxa konċelebrazzjoni solenni, bis-sehem tal-kapitlu u I-kleru, fi tmiem it-tieni jum tal-Kwarantani Mqaddsa.

**08.00pm:** Saret Quddies mill-*Moviment Ewkaristiku Djoċesan* li fethet I-adorazzjoni solenni organizzata mill-istess moviment, u li baqgħet sejra sa 12.00am, fejn ħarġet Quddies oħra.

» **29 ta' Mejju**

**04.30pm:** Saret it-talba ta' I-Għasar flimkien mal-ġemgħa.

**05.00pm:** L-E.T. Mons. Mario Grech, isqof ta' Għawdex u dekan tal-Kollegġjata, mexxa I-Pontifikal Solenni tal-Kwarantani Mqaddsa, bis-sehem tal-kapitlu u I-kleru. Fil-bidu tagħha hu ppreżenta lill-komunità parrokkjali s-saċerdot ġdid mill-parroċċa li kien għadu kemm ġie ornat il-jum ta' qabel, Dun Simon Mario Cachia.

**06.00pm:** Bdiat ħierġa mill-bażilika I-purċissjoni Ewkaristika pontifikali, bis-sehem tal-kapitlu u I-kleru, il-kleru sekulari u reliġjuż tal-Belt Victoria, is-seminaristi tad-djoċesi, u I-fratellanzi tal-parroċċa, it-tfal ta' I-Ewwel Tqarbina u I-adolexenti li riċievu is-sagrament tal-Konfirmazzjoni. Il-purċissjoni daret mal-toroq tal-Belt Victoria, fiha nġatad darbtejn il-Barka Ewkaristika, u ntemmet mill-ġdid bil-kant tat-*Te Deum* u ċelebrazzjoni Ewkaristika fil-bażilika.

# San Ġorġ enfasizzat b'hal "wirt komuni għall-Insara kollha"

## Il-festa liturgika ttrasferita għas-6 ta' Mejju 2011

Minhabba li habtet f'Sibt il-Għid, il-festa liturgika ta' San Ġorġ, Patron ta' Għawdex, din is-sena fid-djoċesi tagħna giet ittrasferita għall-Ġimgħa 6 ta' Mejju, li fuq il-Kalendarju Ġuljan jaħbat il-jum li fih jiċċelebraw lil dan il-qaddis il-Knejjes tal-Lvant.

Fil-bażilika t-thejjijiet saru bi tlitt ijiem ta' Tridu solenni bejn it-2 u l-4 ta' Mejju, immexxi mill-Arcipriet Emeritu Mons. Ġużeppi Farrugia. Imbagħad il-Ħamis 5, lejlet il-festa, saret Velja Ekumenika fi Pjazza San Ġorġ, immexxija minn Mons. Mario Grech, Isqof ta' Għawdex u Dekan tal-Kollegġjata Ġorġjana, li bdiet fit-8.00pm, u li għaliha attendew ukoll membri tal-Komunjoni Anglikana flimkien mal-Kan. Simon Godfrey, Kanċillier tal-Katidral Anglikan fil-Belt Valletta. Il-velja, li għaliha nħarget fil-bieb

l-istatwa titolari ta' San Ġorġ, inkludiet mumenti qawwija ta' qari ta' kitbiet ta' Santi Padri u qaddisin oħra fuq San Ġorġ, fosthom Santa Brigida ta' l-Isvezja, San Andrija ta' Kreta u San Pier Damiani; talb lil San Ġorġ mehud mil-liturgiji tat-tliet denominazzjonijiet Kristjani; kif ukoll kant liturgiku u devozzjonali. Fiha l-Insara miġbura flimkien talbu l-interċessjoni ta' San Ġorġ fuq il-gzejjer tagħna.

Mons. Isqof mexxa wkoll l-Ewwel Ghasar Pontifikali fil-bażilika, fis-6.30pm, u mbagħad mexxa l-Pontifikal Solenni tal-Ġimgħa 6 ta' Mejju, fis-7.00pm, bis-sehem tal-kapitlu u l-kleru, u tal-Kor *Laudate Pueri* li esegwixxa l-*Missa Sanctæ Ioannis Baptistæ*, orkestrata minn Giuseppe Giardini Vella. Kemm f'dan il-pontifikal u kemm fil-velja ta' lejliet, l-Isqof Grech tkellem fuq San Ġorġ, "wirt komuni għall-Insara kollha", b'hal eżempju ta' fedeltà lejn il-fidi, u talbu jieqaf mal-poplu tagħna f'dan iż-żmien ta' għazliet importanti. Qabel il-pontifikal, fis-6.30pm, Mons. Ġużeppi Farrugia mexxa t-tieni Ghasar solenni.

Dritt wara l-funzjoni fil-bażilika, il-Banda Ċittadina *La Stella* għamlet marċ brijuż minn Pjazza San Ġorġ sas-sede tagħha fi Triq ir-Repubblika, bl-istatwa ta' San Ġorġ, xogħol Austin Camilleri. F'nofs in-nhar is-Socjetà *La Stella* hade' ħsieb ittella' wkoll *L-Ikła ta' Jum San Ġorġ* fil-Każin *La Stella*.



Ritratt: Daniel Cilia



**FINALLY ST GEORGE'S  
BASILICA HAS ITS OWN  
'COFFEE TABLE BOOK'!**

ST  
GEORGE

GOZO'S GOLDEN BASILICA

Edited by Fr. Charles Cini SD3, and authored by four experts in their respective fields:

Paul George Pisani: *The History, a brief account*,  
Mark Sagona: *The Art Treasures – a critical overview*,  
Godwin Vella: *Passio et Resurrectio, Holy Week*,  
Marion Zammit: *The Feast, an identity revealed*.

The photography and design of the book were entrusted to Daniel Cilia.

The 31 x 22 cm, 192 pages hardbound book with more than 320 photographs is in full colour and printed in Italy.

The book is being sold at €35 until the feast of St George (17 July 2011). Afterwards the book will sell for €50.

Part of the sales of the book will go for the upkeep of the Basilica of St George.

The book will be available from the Basilica during and after the week of the feast of St George

Please contact Emanuel Grima,  
St George, Gozo's Golden Basilica,  
St George's Basilica Parish Office,  
Charity Street,  
Victoria, VCT 1200, Gozo, Malta.

☎ 21556377 ■ 79561732

✉ stgeorgebookgozo@gmail.com

Għal aktar informazzjoni,  
aġġornamenti kontinwi,  
ritratti, *podcasts*,  
u *online streaming*

idhol fuq:

[www.stgeorge.org.mt](http://www.stgeorge.org.mt)

[www.lbv104.com](http://www.lbv104.com)